

નો ફેવર, નો ફિઅર...

સામના મિરર

RNI title code no. GUJGUJ18053

RNI Reg. No. GUJGUJ/2023/85765

Daily Morning Newspaper



મવડી હેડ ક્વાર્ટરમાં
દસમા માળેથી પડતું
મૂકી કોન્ટેબલ
ભાર્ગવ બોરીસાગરનો
આપઘાત

જુઓ પેજ નં.૦૯

માલિક/એડિટર : રાજેશ ઉદયકુમાર બગડાઈ | Date :25 APRIL 2024 | THURSDAY | Page : 17 | Year : 2 | Issue : 22 | Price: 2/-

બીજા તબક્કાની ચૂંટણીના પ્રચાર પડઘમ શાંત હીટવેવની આગાહી વચ્ચે કાલે મતદાન

કેન્દ્રીય પ્રધાન રાજીવ ચંદ્રશેખર, તેજસ્વી સૂર્યા, હેમા માલિની, અરૂણ ગોવિલ, રાહુલ ગાંધી, શશી થરુર, એચ ડી કુમારસ્વામીનું ભાવિ નક્કી થશે

નવી દિલ્હી : ૨૦૨૪ની લોકસભા ચૂંટણીના બીજા તબક્કામાં ૧૩ રાજ્યોની ૮૯ બેઠકો પર ૨૬ એપ્રિલે મતદાન થવાનું હોવાથી આજે સાંજે આ બેઠકો પર પ્રચાર સમાપ્ત થઈ ગયો હતો. સાત તબક્કામાં યોજાનારી લોકસભા ચૂંટણીના પ્રથમ તબક્કા હેઠળ ગયા શુક્રવારે ૨૧ રાજ્યો અને

કેન્દ્ર શાસિત પ્રદેશોની ૧૦૨ બેઠકો માટે યોજાયેલી ચૂંટણીમાં ૬૫.૫ ટકા મતદાન થયું હતું.

૨૬ એપ્રિલે યોજાનારી બીજા તબક્કાની ચૂંટણીમાં કેરળની તમામ ૨૦ બેઠકો, કર્ણાટકની ૨૮માંથી ૧૪ બેઠકો, રાજસ્થાનની ૧૩ બેઠકો, મહારાષ્ટ્રની ૮ બેઠકો, ઉત્તર પ્રદેશની ૮ બેઠકો, મધ્ય પ્રદેશની ૭ બેઠકો, આસામની ૫ બેઠકો, બિહારની ૫ બેઠકો, છત્તીસગઢની ૩ બેઠકો, પશ્ચિમ બંગાળની ૩ બેઠકો, મણિપુરની એક, ત્રિપુરાની એક તથા જમ્મુ-કાશ્મીરની એક બેઠકનો સમાવેશ થાય છે.

૨૬ એપ્રિલે યોજાનારી ચૂંટણીમાં જે અગ્રણી નેતાઓનું ભાવિ નક્કી થવાનું છે તેમાં કેન્દ્રીય પ્રધાન રાજીવ ચંદ્રશેખર (તિરુવનંતપુરમ), ભાજપના તેજસ્વી સૂર્યા (કર્ણાટક), હેમા માલિની (ઉત્તર પ્રદેશ), અરૂણ ગોવિલ (ઉત્તર પ્રદેશ),

ગાંધી (વાયનાડ), શશી થરુર (તિરુવનંતપુરમ), કર્ણાટકના નાયબ મુખ્યપ્રધાન ડી કે શિવકુમારના ભાઈ ડી કે સુરેશ (કોંગ્રેસ) અને કર્ણાટકના પૂર્વ મુખ્યપ્રધાન એચ ડી કુમારસ્વામી (જેડીએસ)નો સમાવેશ થાય છે.

શુક્રવારની ચૂંટણી પછી કેરળ, રાજસ્થાન અને ત્રિપુરાની તમામ બેઠકોનું મતદાન પૂર્ણ થઈ જશે.

આ અગાઉ ૧૯ એપ્રિલે યોજાયેલી પ્રથમ તબક્કાની ચૂંટણી પછી તમિલનાડુ (૩૯ બેઠકો), ઉત્તરાખંડ (૫ બેઠકો), અરૂણાચલ પ્રદેશ (૨ બેઠકો), મેઘાલય (૨ બેઠકો), આંધ્રપ્રદેશ અને નિકોબાર (૧ બેઠક), મિઝોરમ (૧ બેઠક), નાગાલેન્ડ (૧ બેઠક), પુડુચેરી (૧ બેઠક), સિક્કિમ (૧ બેઠક), લક્ષદ્વીપ (૧ બેઠક)ની તમામ બેઠકોનું મતદાન પૂર્ણ થઈ ગયું હતું. બીજા તબક્કામાં ૨૬ એપ્રિલે જે ૮૯ બેઠકો માટે મતદાન થવાનું છે તે પૈકી ૨૦૧૯માં એનડીએએ ૫૬ અને યુપીએએ ૨૪ બેઠકો જીતી હતી. ત્રીજા તબક્કા હેઠળ સાત મેના રોજ ૧૨ રાજ્યો અને કેન્દ્ર શાસિત પ્રદેશોની ૯૪ બેઠકો પર મતદાન યોજાશે.



ચાર દિવસમાં રોકાણકારોની સંપત્તિમાં રૂપિયા ૮.૪૮ લાખ કરોડનો વધારો

■ ઈન્ડ્રાડે સેન્સેક્સ
૭૪૦૦૦ની સપાટી
ફૂલાવી અંતે ૧૧૪ પોઈન્ટ
વધી ૭૩૮૫૩



અમદાવાદ : કોર્પોરેટ પરિણામોની જાહેરાત સાથે વૈશ્વિક બજારની તેજી પાછળ મુંબઈ શેર બજાર ખાતે આજે સુધારાની ચાલ જળવાતા સતત ચોથા દિવસે બજાર પોઝિટીવ ઝોનમાં બંધ રહ્યું હતું. આ ચાર દિવસમાં સેન્સેક્સમાં ૧૩૬૪ પોઈન્ટનો ઉછાળો નોંધાયો છે. જ્યારે ચાર દિવસમાં રોકાણકારોની

સંપત્તિમાં રૂ. ૮.૪૮ લાખ કરોડનો વધારો થયો છે. બજારના જાણકાર વર્તુળોના જણાવ્યા મુજબ પૂર્વ એશિયાની અનિશ્ચિતતાઓ યથાવત રહેતા આગામી સમયમાં ફૂડના ભાવ વધવાની તેમજ

મોંઘવારી વધવાની ભીતી વચ્ચે વૈશ્વિક બજારોની સુધારા તરફી ચાલ અને કોર્પોરેટ પરિણામોની સાનુકૂળ જાહેરાત પાછળ મુંબઈ શેર બજારમાં સુધારાની ચાલ આજે સતત ચોથા દિવસે જળવાઈ રહી હતી.

આજે ઈન્ડ્રાડે સેન્સેક્સ એક તબક્કે વધીને ૭૪૧૨૧ પોઈન્ટ પહોંચ્યા બાદ નફા રૂપી વેચવાલીએ પાછો પડતા કામકાજના અંતે ૧૧૪ પોઈન્ટ વધીને ૭૩૮૫૩ ની સપાટીએ મક્કમ રહ્યો હતો. બીજી તરફ નિક્ટી પણ ૩૪ પોઈન્ટ વધીને ૨૨૪૦૨ ની સપાટીએ મક્કમ રહ્યો હતો. સેન્સેક્સમાં નોંધાયેલા સુધારા પાછળ આજે રોકાણકારોની સંપત્તિમાં રૂ. ૧.૭૩ લાખ કરોડનો વધારો થયો હતો. છેલ્લા ચાર દિવસમાં આ સંપત્તિમાં રૂ. ૮.૪૮ લાખ કરોડનો વધારો થતા આજે કામકાજના અંતે તે રૂ. ૪૦૧.૩૭ લાખ કરોડ પહોંચી હતી.



તંત્રી લેખ

-રાજેશ ચુ. બગડાઈ

પક્ષીઓને બચાવવા મહત્વપૂર્ણ



રાજસ્થાન અને ગુજરાતમાં અત્યંત દુર્લભ પક્ષી પ્રજાતિ ગ્રેટ ઈન્ડિયન બસ્ટાર્ડ (સોહન ચિડિયા અથવા ઘોરાડ) માટે ખતરનાક ગણાતા સૌર ઉર્જા પ્રોજેક્ટ સંબંધિત કેસમાં સર્વોચ્ચ અદાલત દ્વારા લેવાયેલ સંતુલિત અભિગમ, પર્યાવરણ, ઇકોલોજી અંગે ન્યાયતંત્રની નવી વિચારસરણી છે અને વિકાસ સૂચવે છે. આ નિર્ણયમાં પહેલી વાર સુપ્રીમ કોર્ટે જળવાયુ પરિવર્તન અને પર્યાવરણીય અસંતુલનને બંધારણમાં આપવામાં આવેલા મૂળભૂત અધિકારો સાથે જોડ્યા છે. આ મામલો ૯૦,૦૦૦ ચોરસ કિલોમીટર વિસ્તારમાં ફેલાયેલી ઓવરહેડ ટ્રાન્સમિશન લાઇનના પ્રોજેક્ટ સાથે સંબંધિત છે, જેના પર સુપ્રીમ કોર્ટે ૨૦૧૯માં તેના એક નિર્ણયમાં પ્રતિબંધ મૂક્યો હતો. તે સમયે, કોર્ટના ધ્યાન પર લાવવામાં આવ્યું હતું કે મોટી સંખ્યામાં ગ્રેટ ઈન્ડિયન બસ્ટાર્ડ પક્ષીઓ આ વીજ વાયરો સાથે અથડાઈને મૃત્યુ પામે છે.

ભારતમાં સહુથી નાના અભ્યારણ્ય તરીકે જેની ગણના કરી શકાય તે કચ્છ ગ્રેટ ઈન્ડિયન બસ્ટાર્ડ અભ્યારણ્ય છે, જે કચ્છ જિલ્લાના નળિયા ખાતે આવેલું છે. આ અભ્યારણ્યના નામ પરથી જણાઈ આવે છે કે અહીં ગ્રેટ ઈન્ડિયન બસ્ટાર્ડ એટલે કે ખૂબ ઝડપી ગતિથી દોડતું પક્ષી, જેને સ્થાનિક ભાષામાં ઘોરાડ કહે છે, તેનો આ વિસ્તાર છે. ઈન્ડિયન બસ્ટાર્ડ પક્ષીઓનું ભારતમાં આ બીજું મોટું અભ્યારણ્ય છે. સૌથી મોટું બસ્ટાર્ડ પક્ષીઓનું પ્રથમ નંબરનું અભ્યારણ્ય પડોશી રાજ્ય રાજસ્થાનનું ડેઝર્ટ નેશનલ પાર્ક છે. કચ્છના, કચ્છ ગ્રેટ ઈન્ડિયન બસ્ટાર્ડ અભ્યારણ્ય ઈન્ડિયન બસ્ટાર્ડ પક્ષી સિવાયના પક્ષીઓ જેવા કે હેરિયર્સ, સામાન્ય સારસ, કાળા તેતર, રેતીના મરઘા જેના પગે પીંછાં હોય છે. લોકો તેના શિકાર કરી ખાતા હોય છે. કાળા અને રખોડી રંગના કેન્કોલિન તેમ જ વડૂ, જંગલી બિલાડી, જંગલી પાડા અને જરખ જેવાં પ્રાણીઓનું આ વતન છે.

રાજસ્થાન અને ગુજરાતનો તે વિસ્તાર આ પક્ષીઓની અવરજવરના માર્ગમાં આવે છે, પરંતુ આ વિસ્તાર સૌર ઉર્જા ઉત્પાદન માટે પણ શક્યતાઓથી ભરેલો માનવામાં આવે છે. આ પ્રોજેક્ટ પર પ્રતિબંધના કારણે સૌર ઉર્જા ઉત્પાદન સંબંધિત દેશની યોજનાઓ ભારે ખોરવાઈ રહી હતી. તાજેતરના નિર્ણયમાં, સુપ્રીમ કોર્ટેને લાગ્યું કે આ પ્રકારનો એકપક્ષીય પ્રતિબંધ પૂરતો નથી. જો પક્ષીઓને બચાવવા મહત્વપૂર્ણ છે તો વૈકલ્પિક ઉર્જાનો ઉપયોગ વધારવાના દેશના સંકલ્પને પૂર્ણ કરવો પણ જરૂરી છે. તેથી, નવા આદેશમાં, કોર્ટે કહ્યું કે ૧૩,૦૦૦ ચોરસ કિલોમીટર વિસ્તારને આ પક્ષીઓના રહેઠાણ તરીકે સુરક્ષિત કરવામાં આવે અને ૭૭,૦૦૦ ચોરસ કિલોમીટર વિસ્તારમાં ઓવરહેડ પાવર ટ્રાન્સમિશન લાઇનો પરનો પ્રતિબંધ હટાવવામાં આવે. જળવાયુ પરિવર્તનની પ્રતિકૂળ અસરોને ધ્યાનમાં રાખીને સરકાર પોતાની નીતિઓમાં જે પણ ફેરફારો લાવી રહી છે, તે પરિસ્થિતિની ગંભીરતાને ધ્યાનમાં રાખીને પર્યાપ્ત માનવામાં આવતા નથી. આ પ્રયાસોને મજબૂત કરવા માટે તેમને બંધારણીય મૂલ્યો સાથે જોડવાની જરૂર હતી. સર્વોચ્ચ અદાલતે સામાન્ય લોકોના જીવન પર આબોહવા પરિવર્તનની પ્રતિકૂળ અસરો અને ઉર્જાની અછત જેવા સંકટને નાગરિકોના જીવન અને સમાનતાના અધિકારો સાથે જોડીને આ જરૂરિયાતને પૂર્ણ કરવાનો પ્રયાસ કર્યો છે. આગામી બે દાયકામાં વૈશ્વિક ઉર્જાની માંગમાં ભારતનો હિસ્સો ૨૫% રહેશે. પર્યાવરણીય પ્રદૂષણના દબાણથી સ્વચ્છ ઊર્જાની જરૂરિયાત વધશે. ભારતમાં સૌર ઊર્જાના વિકાસની પણ અપાર સંભાવનાઓ છે.આને ધ્યાનમાં રાખીને, ભારત સરકારે ૨૦૩૦ સુધીમાં ૫૦૦ ગીગાવોટ બિન-અસ્મિભૂત ઇંધણ આધારિત વીજ ઉત્પાદન ક્ષમતા હાંસલ કરવાનો અને ૨૦૭૦ સુધીમાં શૂન્ય ઉત્સર્જન સુધી પહોંચવાનું લક્ષ્ય નિર્ધારિત કર્યું છે. સુપ્રીમ કોર્ટના આ નિર્ણયમાં આ તમામ હકીકતોને ધ્યાનમાં લેવામાં આવી છે.

ઐતિહાસિક નિર્ણયથી દાઉદી બોહરા સમાજમાં ખુશીની લહેર

સામના મિરર, સંવાદદાતાદાઉદી બોહરા સમુદાય તેમના લોર્ડશિપ, માનનીય બોમ્બે હાઈકોર્ટના જસ્ટિસ જી.એસ. પટેલ દ્વારા આ સીમાચિહ્નરૂપ ચુકાદો પસાર કરવાથી ખૂબ જ ખુશ છે, જે સમુદાય માટે એક ઐતિહાસિક અને નિર્ણાયક ક્ષણ છે. ચુકાદામાં, જે પુરાવાઓને ધ્યાનપૂર્વક ધ્યાનમાં લીધા પછી અને બંને પક્ષો દ્વારા આગળ વધેલી વિસ્તૃત દલીલોને ધ્યાનમાં લીધા પછી, નિર્ણાયક રીતે એવું માનવામાં આવ્યું છે કે પરમા અલ-દાઈ અલ-મુતલક પરમ પવિત્ર સૈયદના મોહમ્મદ બુરહાનુદ્દીને તેમના પુત્ર, પવિત્ર સૈયદના મુફ્તલ સૈફુદ્દીને તેમના અનુગામી અને દાઉદી બોહરા સમુદાયના પૃથક અલ-દાઈ અલ-મુતલક તરીકે નિયુક્ત કર્યા હતા.

સૈયદના સૈફુદ્દીનની નિમણૂકને બદલે કમનસીબ પડકાર અને તેના પર આધારિત વિવિધ જૂઠાણાંનો નિષ્કર્ષમાં નિષ્કર્ષમાં નિકાલ કરવામાં આવ્યો છે અને ખુલ્લેઆમ કુલ્બુદ્દીન, મૂળ વાદી અને તેમના પુત્ર તાહેર કુલ્બુદ્દીન, વર્તમાન વાદી, ના દાવાઓને વ્યાપકપણે નકારી કાઢવામાં આવ્યા છે, ચુકાદાએ દાઉદી બોહરા ધર્મના તથ્યો અને ધાર્મિક સિદ્ધાંતોના વાદીઓ દ્વારા કરાયેલા ખોટા અર્થઘટન અને ભ્રામક ચિત્રણનો નિશ્ચિતપણે સામનો કર્યો છે અને તેને ડગાવી દીધો છે.

અમે હંમેશા ભારતીય ન્યાયતંત્રમાં વિશ્વાસ અને વિશ્વાસ રાખ્યો છે, જેણે સૈયદના અને દાઉદી બોહરા સમુદાયની વર્ષો જૂની માન્યતાઓ, રીતરિવાજો, પ્રથાઓ અને સિદ્ધાંતોને વારંવાર સમર્થન આપ્યું છે.

અમે આ અવસરને તેમના પ્રભુત્વ, માનનીય બોમ્બે હાઈકોર્ટના જસ્ટિસ ગૌતમ પટેલનો આભાર માનવા માંગીએ છીએ કે તેમણે આ જટિલ મામલાની ધીરજપૂર્વક સુનાવણી અને નિર્ણય લેવામાં છેલ્લા દસ વર્ષમાં જેટલો સમય આપ્યો તેટલો સમય ફાળવ્યો. અમે વરિષ્ઠ કાઉન્સેલ મિસ્ટર



ઈકબાલ ચાગલાની આગેવાની હેઠળ વરિષ્ઠ કાઉન્સેલ મિસ્ટર ફેડન ડી વિટ્ટે, સિનિયર કાઉન્સેલ શ્રી જનક દ્વારકાદાસ, સિનિયર કાઉન્સેલ શ્રી પંકજ સાવંત, સિનિયર કાઉન્સેલ અને હવે તેમના લોર્ડશિપ મિસ્ટર જસ્ટિસ ફિરદોશ પૂનીવાલા સહિત અમારા તમામ કાઉન્સેલનો અને સલાહકારો સુશ્રી આઝમીન ઈરાની, શ્રી અમ્મર એ ફૈઝુલાભોય, શ્રી શાહેન પ્રધાન, શ્રી જેહાન મહેતા અને શ્રી ચિરાગ કામદાર નો પણ આભાર માનીએ છીએ.

અમે અમારા તમામ સોલિસિટર્સ અને એડવોકેટ્સનો પણ આભાર વ્યક્ત કરીએ છીએ જેનું નેતૃત્વ સ્વર્ગસ્થ મિસ્ટર ઈબ્રાહિમ એકે ફૈઝુલાભોય સાથે કરે છે, જેમાં વરિષ્ઠ પાર્ટનર મિસ્ટર અબીઝર ઈબ્રાહિમ ફૈઝુલાભોય, મિસ્ટર મુર્તઝા કાયવાલા, પાર્ટનર અને શ્રીમતી જૈશા સિનિયર સબાવલા, અર્ગસ પાર્ટનર્સ અને અન્ય કાયદાકીય પેઢીઓના અન્ય વકીલો સાથે સહયોગી નો સમાવેશ થાય છે, જેમણે સમયાંતરે અમારા વતી આ બાબતે હાજરી આપી છે.

અંતે, અમે પરમ પવિત્ર સૈયદના મુફ્તલ સૈફુદ્દીન વતી આ મામલામાં પુરાવા આપનારા તમામ સાક્ષીઓનો પણ આભાર માનવા માંગીએ છીએ, જેમના પુરાવાએ અનુકૂળ ચુકાદો મેળવવાનો આધાર બનાવ્યો હતો, તેમ શેખ યુસુફભાઈ જોહર કાર્ડસવાળાએ જણાવ્યું હતું.

વેરાવળ લોહાણા દુઃખદ અવસાન

ગં.સ્વ. નર્મદાબહેન જમનાદાસ દાવડા (ઉ.૮૯)

તેઓ સ્વ. જમનાદાસ મોનજી ભાઈ દાવડા ના ધર્મપત્ની. ભદ્રેશભાઈ દાવડા. અનિલભાઈ દાવડા. ભાવનાબહેન મહેન્દ્રકુમાર ઠક્કર (બરોડા) ના માતૃશ્રી નુ આજરોજ તારીખ: ૨૪/૦૪/૨૦૨૪ ને બુધવાર ના રોજ દુઃખદ અવસાન થયેલ છે સદગત ની સ્મશાન યાત્રા આજરોજ તારીખ: ૨૪/૦૪/૨૦૨૪ ને બુધવાર સાંજે ૦૫:૩૦ કલાકે તેમના નિવાસસ્થાન ૮૦' કુટ રોડ ચર્ચ વાળી શેરી. વિરાટ એપાર્ટમેન્ટ સામે વેરાવળ થીરાખેલ છે સદગત નુ ઉઠમણ તારીખ: ૨૫/૦૪/૨૦૨૪ ને ગુરુવારે સાંજે ૦૫:૦૦ કલાકે શ્રી બિલેશ્વર મહાદેવ મંદિર (શિક્ષક કોલોની) વેરાવળ રાખેલ છે = પરમ કૃપાળુ પ્રભુ પરમાત્મા તેઓની આત્મા ને શાંતિ અર્પે તેવી પાર્થના સાથે દાવડા પરિવાર ના જય શ્રી કૃષ્ણ



સેલ્ફ કાર ભાડે લઈ જઈ પડાવી લેવાનું કૌભાંડ મસમોટું:

વધુ ૧.૬૯ કરોડની ૨૦ કાર વેંચી નાખ્યાનો ઘડાકો

■ કોઠારીયાના કાનજી ઉર્ફે આકાશ અને જામનગરના બિલાલની બેલડીએ વાહનોના ધંધાર્થીઓને વિશ્વાસમાં લઈ કાર મેળવી વેંચી નાંખતા 'તા

■ ગઈકાલે ૨૮ કાર પડાવી લીધાની ફરિયાદ નોંધાયા બાદ વધુ બે ગુના બેલડી સામે દાખલ થયાં

રાજકોટ. તા.૨૪: રાજકોટમાંથી સેલ્ફ કાર ભાડે લઈ જઈ પડાવી લેવાના કૌભાંડનો પર્દાફાશ થયાં બાદ એક બાદ એક ફરિયાદી સામે આવી રહ્યા છે અને કરોડોનું મસમોટું કૌભાંડ બહાર આવી રહ્યું છે. કાઈમ બ્રાન્ચની ટીમે કોઠારીયાના કાનજી ઉર્ફે આકાશ અને જામનગરના બિલાલ શાહમદારને મોરબી પંથકમાંથી દબોચી લઈ કરોડો રૂપિયાની મોંઘીદાટ કાર કબ્જે કરી કરી છે.

જ્યારે બી. ડિવિઝન પોલીસ મથકમાં વાહનના ધંધાર્થી અને તેના મિત્ર વર્તુળ સાથે બેલડીએ ૨૬ કાર લઈ જઈ ૩.૧.૮૧ કરોડની છેતરપીંડીની આચર્યાની ફરિયાદ દાખલ થયાં બાદ ગાંધીગ્રામ પોલીસ મથકમાં ૩.૫૬ લાખની સાત કાર અને તાલુકા પોલીસ મથકમાં ૩.૧.૧૩ કરોડની ૧૩ કાર ની બેલડીએ છેતરપીંડી કર્યાની ફરિયાદ નોંધાઈ હતી. કાઈમ બ્રાન્ચે આરોપીની સઘન પૂછપરછ ચથાવત રાખી છે.

બનાવ અંગે ૮૦ ફૂટ રોડ પર લક્ષ્મણ ટાઉનશીપમાં રહેતાં અધિલ હર્ષદભાઈ ઉનડકટે ગાંધીગ્રામ પોલીસ મથકમાં નોંધાવેલ ફરિયાદમાં આરોપી તરીકે કાનજી ઉર્ફે આકાશ ઉર્ફે અકી ગોગન પટેલ (રહે. કોઠારીયા ગામ પાસે, ખોડલધામ સોસાયટી ગેઈટ નં.૨, કોઠારીયા રોડ) અને બિલાલ હસનશા શાહમદાર (રહે. જામનગર) નું નામ આપી જણાવ્યું હતું કે, તેઓ ટુર્સ એન્ડ ટ્રાવેલ્સનો ધંધો કરે છે અને તેના પરિચય આવેલા આરોપી કાનજીએ તેના પરિચિત બિલાલને કાર ભાડે અપાવવાનું કહી શરૂઆતમાં સમયસર

ભાડું ચૂકવી બાદમાં તેમની સ્વીફ્ટ કાર ૩.૬ લાખ, તેમજ તેમના મિત્રો અમીતભાઈ વાઘેલાની કીયા સેલ્ટોસ કાર ૩.૧૦ લાખ, ચંદ્રજીતસિંહ પૃથ્વીસિંહ જાડેજાની થાર કાર ૩.૯ લાખ, અમીતભાઈ વાઘેલાની થાર કાર ૩.૧૦ લાખ, ભરતભાઈ પ્રભાતભાઈ ડાંગરની સ્વીફ્ટ કાર ૩.૬ લાખ, તેમના ઓળખીતાઓની વર્ના કાર ૩.૧૦ લાખ અને બલેનો કાર ૩.૫ લાખ મળી કુલ ૩.૫૬ લાખ ની ૭ કાર પરત ન આપી છેતરપિંડી આચરી હોવાની ફરિયાદ નોંધાઈ હતી. જ્યારે આજીડેમ ચોકડી પાસે સત્યમ પાર્ક શેરી નં.૧ માં રહેતાં મનોજભાઈ શૈલેષભાઈ મુંઘવા (ઉ.વ.૨૬) એ તાલુકા પોલીસ મથકમાં નોંધાવેલ ફરિયાદમાં જણાવ્યું હતું કે, તેઓ ચા ની હોટલ ચલાવે છે. સાથે સાથે તેઓ ભાગીદારીમાં મવડી ચોકડી, ખોડીયાર હોટલ પાસે, ૧૫૦ ફૂટ રીંગ રોડ, પર વાહન સેલ્ફ ભાડે આપવાનો ધંધો પણ કરે છે.

તેમની પાસેથી આરોપી કાનજી ઉર્ફે આકાશ બિલાલ શાહમદારને ભાડે કાર આપવાનું કહી પ્રથમ સમયસર ભાડા ચૂકવી બાદમાં તેમની અને તેના ભાગીદાર

વિજયસિંહ મોહનસિંહ વાઘેલાની સ્કોર્પિયો કાર ૩.૧૨ લાખ, સ્વીફ્ટ કાર- ૪ ૩.૨૭ લાખ, અર્ટીકા કાર ૩.૮ લાખ, તેમજ અન્ય ધવલભાઈ મુકેશભાઈ સરધારાની કેટા કાર ૩.૧૧ લાખ, થાર કાર ૩.૧૨ લાખ, બલેનો કાર ૩.૬ લાખ, વર્ના કાર ૩.૮ લાખ તેમજ ભૌતિકભાઈ દિલીપભાઈ ટોળીયા અને તેમના મિત્ર કિશનભાઈ બાળાની સ્વીફ્ટ કાર ૩.૬ લાખ, જયભાઈ બોરીયાની થાર કાર ૩.૧૨ લાખ અને ખોડુભાઈ વજુભાઈ માલાની થાર કાર ૩.૧૧ લાખ મળી કુલ ૩.૧.૧૩ કરોડની ૧૩ કાર પરત ન આપી છેતરપીંડી આચરી હતી.

બનાવ અંગે કાઈમ બ્રાન્ચ પીઆઈ એમ.આર.ગોંડલીયાની રાહબરીમાં પીએસઆઈ એમ.જે.હુણ અને ટીમે બે દિવસ પહેલાં જ મોરબી વિસ્તારમાંથી કરોડોની કિંમતની ૫૦ થી વધુ કાર સાથે કાનજી ઉર્ફે આકાશ ઉર્ફે અક્કી ગોગન પટેલ અને જામનગરના બિલાલ શાહમદારને પકડી લીધાં હતાં. હજુ પણ કાર પડાવી છેતરપીંડીનો આંકડો વધવાની શક્યતા છે. કાઈમ બ્રાન્ચે આરોપીની સઘન પૂછતાછ ચથાવત રાખી છે.

માર્કેટિંગ ચાર્ટના વેપારી સાથે ૧૭ લાખની છેતરપીંડી આચરનાર કનુ પટેલ ઝડપાયો

■ છ વર્ષથી ફરાર મૂળ પાટણના શખ્સને કાઈમ બ્રાન્ચની ટીમે દબોચી લીધો

રાજકોટ. તા.૨૪: માર્કેટિંગ ચાર્ટના વેપારી સાથે ૧૭ લાખની છેતરપીંડી આચરનાર છ વર્ષથી ફરાર મૂળ પાટણના કનુ પટેલને કાઈમ બ્રાન્ચે પકડી પાડી કાયદેસરની કાર્યવાહી હાથ ધરી હતી. શહેરમાં શરીર સબંધી તેમજ મિલકત સબંધી ગુનાઓ અટકાવવા માટે અને અનડીટેક્ટ ગુનાઓ ડિટેક્ટ કરી આગામી લોકસભા ચૂંટણી અન્વયે નાસતા ફરતા આરોપીને પકડી પાડવા પોલીસ કમિશનર રાજુ ભાર્ગવની સૂચનાના પગલે કાઈમ બ્રાન્ચના

પીઆઈ એમ.આર.ગોંડલીયાની રાહબરીમાં પીએસઆઈ ડી.સી. સાકરીયા અને ટિમ પેટ્રોલિંગમાં હતી ત્યારે એએસઆઈ રણજીતસિંહ પઢીયાર, પો.હેડ. કોન્સ.હરદેવસિંહ રાઠોડ, સંજયભાઈ દાફડા, વિજયરાજસિંહ જાડેજાને જાનગી રાહે હકીકત મળી હતી કે, કુવાડવા પોલીસ મથકમાં વર્ષ ૨૦૧૮ માં જુરા અને ચણાની ૩.૧૭.૬૬ લાખની ખરીદી કરી માલ બરોબર વેંચી નાંખી પૈસા ન ચૂકવી છેતરપીંડી કરનાર કનુ ડાયાભાઈ પટેલ (ઉ.વ.૫૪, રહે-મોરબી પીપળી રોડ, કારખાનામા)ને ઝડપી પાડી કુવાડવા પોલીસને સોંપી આગળની કાર્યવાહી હાથ ધરી છે.

રાજકોટ લોકસભા બેઠકના ઉમેદવારો પાસેથી ખર્ચના હિસાબો લેતા ખર્ચ નિરીક્ષક

■ કલેક્ટર કચેરી ખાતે ખર્ચ અંગેની પ્રથમ બેઠક મળી

રાજકોટ, તા.૨૪: રાજકોટ લોકસભા બેઠક ઉપર ભાજપ-કોંગ્રેસ સહિત ૯ ઉમેદવારો વચ્ચે ચૂંટણી જંગ ખેલાનાર છે. લોકસભાની આ ચૂંટણીમાં આ વખતે ઉમેદવારો માટે ખર્ચની મર્યાદા ૩.૯૫ લાખ નિયત કરવામાં આવી છે. ત્યારે આજે જિલ્લા કલેક્ટર કચેરી ખાતે ખર્ચ નિરીક્ષક નવનાથ નવહાણે દ્વારા ઉમેદવારોના ખર્ચ અંગેની પ્રથમ મીટિંગ યોજવામાં આવી હતી.

જેમાં ખર્ચ નિરીક્ષક નવનાથ નવહાણે દ્વારા રાજકોટ લોકસભા બેઠકના ભાજપ-કોંગ્રેસ સહિતના ૯ ઉમેદવારો પાસેથી ખર્ચના હિસાબો લેવામાં આવેલ હતા. અહીં

એ ઉદ્દેખનીય છે કે, ઉમેદવારો ઉમેદારીપત્રો ભરે ત્યારથી તેમના ખર્ચનું આંકન શરૂ થાય છે.

ચૂંટણી પંચ દ્વારા ઉમેદવારો માટે ખર્ચની જે મર્યાદા નિયત કરવામાં આવી છે તે મુજબ જ ઉમેદવારોએ તેમનો ચૂંટણી ખર્ચ કરવાનો રહે છે. જેમાં આજે પ્રથમ બેઠક જિલ્લા કલેક્ટર કચેરી ખાતે યોજવામાં આવી હતી. જેમાં રાજકોટ લોકસભા બેઠકના ૯ ઉમેદવારો અને તેમના પ્રતિનિધિઓએ ઉપસ્થિત રહી અત્યાર સુધીના ખર્ચના હિસાબો રજૂ કર્યા હતા. ઉમેદવારોના ખર્ચની બીજી બેઠક તા.૨૯મીએ યોજાશે. ત્યારબાદ ત્રીજી બેઠક આગામી તા. ૪ મેના યોજાશે. જેમાં પણ ઉમેદવારોએ તેમના ખર્ચના હિસાબોના આંકડા રજૂ કરવા પડશે.

‘જય ભવાની’નાં જય ઘોષ સાથે આશાપુરા મંદિરેથી ધર્મરથને પ્રસ્થાન

- તા.૨૪થી ૩૦ સુધી તાલુકા મથક સહિતનાં ગામડે-ગામડે ધર્મરથનું પરિભ્રમણ: ઠેર-ઠેર સ્થળે સ્વાગત-સંમેલનનું આયોજન
- નારી શક્તિનું અપમાન માફીને પાત્ર નહીં: ભાજપના ઉમેદવારોને હરાવવા સમગ્ર ક્ષત્રિય સમાજ મેદાનમાં

રાજકોટ, તા.૨૪: રાજકોટ જિલ્લા લોકસભા બેઠકના ભાજપના ઉમેદવાર પરસોતમ ઝાલાએ એક જાહેર મંચ પરથી ક્ષત્રિય સમાજની લાગણી દુભાય તેવી ટીપ્પણી કર્યાના પગલે સમગ્ર ક્ષત્રિય સમાજમાં રોષની આંધી ઉઠતા ઉમેદવાર ઝાલાએ ક્ષત્રિય સમાજની માફી માંગી હતી તેમ છતાં ક્ષત્રિય સમાજે લોકસભાની બેઠક પરથી પરસોતમ ઝાલાને હટાવવા પ્રચંડ માંગણી ઉઠાવી છતાં માંગ નહીં સંતોષાતા ક્ષત્રિય સમાજે પાર્ટ-૧ ‘ઓપરેશન ઝાલા’ની લડત ચલાવ્યા બાદ પાર્ટ-૨માં ધર્મ યુદ્ધ-કર્મ યુદ્ધની લડત સાથે ધર્મરથ થકી અસ્મિતાની લડાઈને આગળ ધપાવી છે. આજે આશાપુરા મંદિરેથી જય ભવાની-જય રજપૂતાનાનાં નાદ સાથે ધર્મરથને



પ્રસ્થાન કરાવ્યું હતું. આ ધર્મરથ રાજકોટ શહેર સહિત જિલ્લાભરના તાલુકા- ગામડે ગામડે ફરી ભાજપ ઉમેદવાર પરસોતમ ઝાલાને કારમી હાર અપાવવા સર્વે સમાજને આહવાન કરશે. રાજકોટના આશાપુરા મંદિરે આજે સજજડ પોલીસ બંદોબસ્ત સાથે સંકલન સમિતિનાં પી.ટી. જડેજા સહિતના આગેવાનો ભાઈઓ-બહેનોએ ‘ક્ષત્રિય અસ્મિતા આંદોલન’ ધર્મરથનું પૂજન-અર્ચન કર્યા બાદ વિધિવત રીતે રથને પ્રસ્થાન કરાવ્યું હતું.

સમગ્ર રાજ્યમાં ભાજપના ઉમેદવારો વિરુદ્ધ મતદાન કરવાની નેમ સાથે પાર્ટ-૨માં હવે ધર્મયુદ્ધ-કર્મયુદ્ધની લડાઈ શરૂ થઈ છે. રાજ્યમાં ક્ષત્રિય સમાજનાં કુલ ૭ રથોનું પરિભ્રમણ થશે વિખ્યાત અંબાજી મંદિર, કર્ણ માતાના મઢ, ગુજરાતમાં

બહુચરાજી, રાજકોટના આશાપુરા મંદિર સહિત ૭ સ્થળેથી ૭ ધર્મરથ યાત્રાનો આજથી પ્રારંભ થયો છે. જેમાં રાજકોટ આશાપુરા મંદિરેથી ધર્મરથનું પ્રસ્થાન કરવામાં આવ્યું છે.

આ ધર્મરથ રાજકોટ શહેર બાદ કુવાડવા, ખેરવા, વાંકાનેર, મોરબી સહિતના સ્થળોએ ફરશે જેમાં તમામ તાલુકા ગામડાઓનો સમાવેશ થાય છે. તાલુકા મથકોએ રથ યાત્રા દરમિયાન સંમેલન યોજી સર્વે સમાજનું સમર્થન મેળવાશે. ગામડે-ગામડે ધર્મ રથનું સ્વાગત કરાશે. ધર્મરથ યાત્રામાં ક્ષત્રિય સમાજના ભાઈઓ-બહેનો મોટી સંખ્યામાં જોડાશે. સાથે રાજકોટ સંસદીય મત ક્ષેત્રમાં લડાઈ હવે ધર્મયુદ્ધમાં ફેરવાશે. કાયદાની મર્યાદામાં રહી ભાજપના ઉમેદવારોને

હરાવવા ક્ષત્રિય સમાજે પ્રણ લીધા છે તેને ઉજાગર કરાશે. સમાજની બહેન-દીકરીઓ વિશેની ટીપ્પણી ક્ષત્રિય હવે સાંખી લેવા તૈયાર નથી. ક્ષત્રિય સમાજની સ્વાભિમાન-અસ્મિતાની લડાઈમાં સર્વે સમાજનું સ્વયંભૂ સમર્થન મળી રહ્યું છે.

રાજકોટ આશાપુરા મંદિરમાં આજે સવારે જય ભવાની, જય રજપૂતાના, ક્ષત્રિય એકતા ઝીંદાબાદ, વંદે માતરમ્ના જય ઘોષ સાથે ધર્મ રથને પ્રસ્થાન કરાવવામાં આવ્યું હતું. ધર્મ રથ તાલુકા અને ગામે-ગામે ફરી વળશે.

કાયદાના ઉલ્લંઘન કર્યા વિના શાંતિથી ભાજપ વિરુદ્ધ મતદાન માથે ધર્મ યુદ્ધ છેડવામાં આવ્યું છે. આજના દિવસે ઠેર-ઠેર સ્થળે ધર્મરથ યાત્રાને સ્વયંભૂ સમર્થન સાંપડ્યું હતું.

રાજકોટ શહેર-જિલ્લામાં દારૂ, રોકડ અને સોના-ચાંદીના દાગીના સહિતના જપ્ત કરાયેલ મુદ્દામાલનો આંકડો ૫.૭૦ કરોડને આંબ્યો

- ચૂંટણી પંચ દ્વારા આચારસંહિતાના કડક અમલીકરણ માટે ધડાધડ લેવાતા પગલા

રાજકોટ, તા. ૨૪: રાજકોટ શહેર જિલ્લામાં ચૂંટણી આચારસંહિતાનું જિલ્લા વહીવટી તંત્ર દ્વારા ચુસ્તપણે અમલીકરણ

થાય તે માટે પગલા લેવામાં આવી રહ્યા છે જે અંતર્ગત લોકસભાની ચૂંટણીનું જાહેરનામું પ્રસિધ્ધ થયા બાદ અત્યાર સુધીમાં દારૂ, રોકડ, સોના-ચાંદીના દાગીના સહિતના જપ્ત કરાયેલ મુદ્દામાલનો આંકડો ૫.૭૦ કરોડને આંબી જવા પામેલ છે.

આ અંગે કલેક્ટર કચેરીના સુત્રોના જણાવ્યા મુજબ રાજકોટ જિલ્લાના ગ્રામ્ય વિસ્તારોમાંથી અત્યાર સુધીમાં ૮,૬૮૬

લીટર દેશી દારૂ પકડવામાં આવેલ છે જેની કિંમત ૧,૭૩,૩૨૦ થવા જાય છે. જ્યારે ૨૪.૪૪ લાખનો વિદેશી દારૂના જથ્થાને ઝડપી લેવામાં આવેલ છે.

જ્યારે રાજકોટ શહેરમાંથી ૧.૫૬ લાખની ૭૮૦૫ લીટર દેશી દારૂ તેમજ ૧૯,૭૬,૦૦૦નો વિદેશી દારૂનો જથ્થો જપ્ત કરવામાં આવેલ છે.

અહીં એ પણ ઉલ્લેખનીય છે કે રાજકોટ શહેરમાંથી અગાઉ ૩૨ લાખની

રોકડ સાથે ઇન્કમ ટેક્સ વિભાગ દ્વારા એક વેપારીને ઝડપી લેવામાં આવેલ હતા. અત્યાર સુધીમાં જિલ્લામાંથી ધોરાજીમાં ૨.૧૧ લાખ, ગોંડલમાં ૪૧.૩૯ લાખ, જસદણમાં ૫.૧૦ લાખ, જેતપુરમાં ૩૩.૬૨ લાખ, રાજકોટ પૂર્વમાં ૮૫.૧૦ લાખ, દક્ષિણમાં ૬.૫૧ લાખ અને રાજકોટ પશ્ચિમમાંથી ૩.૨૨ કરોડનો મુદ્દામાલ ચૂંટણી પંચ દ્વારા જપ્ત કરવામાં આવેલ છે.

વ્યાજખોરોની ધમકીથી કંટાળેલા યુવાને ગઈકાલે પોલીસ કમિશનર કચેરીએ ફિનાઈલ પીધું

- બી. કિવિઝન પોલીસે અંકિત અને રાજન પટેલ વિરૂદ્ધ મનીલેન્ડ એક્ટ હેઠળ ગુનો નોંધી તપાસ હાથ ધરી
- સલૂન ચલાવતાં અમિત હીરાણીએ માતાપિતાના દાડો કરવા માટે લીધેલ રૂ.૬૦ હજાર વ્યાજ સહિત ચૂકવી દીધા છતાં ૫ લાખની ઉધરાણી કરી ધમકી આપી

રાજકોટ. તા.૨૪: બજરંગ પાર્કના યુવકે તેના માતાપિતાના દાળા માટે લીધેલ રૂ.૬૦ હજાર વ્યાજ સહિત ચૂકવી દીધા છતાં બે વ્યાજખોરોએ ૫ લાખની પઠાણી ઉધરાણી કરી ધમકી આપી પરિવારના એકાઉન્ટ પડાવી દુબઈથી ટ્રાન્જેક્શન કરાવ્યાં હતાં. અંતે કંટાળેલા યુવાને ગઈકાલે પોલીસ કમિશનર કચેરીએ ફિનાઈલ પી-લીધું હતું. બનાવ અંગે બી. કિવિઝન પોલીસે અંકિત અને રાજન પટેલ વિરૂદ્ધ મનીલેન્ડ એક્ટ હેઠળ ગુનો નોંધી તપાસ હાથ ધરી હતી.

બનાવ અંગે મોરબી રોડ પર બજરંગ પાર્ક શેરી નં.૪ માં રહેતાં અમીતભાઈ કાંતિલાલ હિરાણી (ઉ.વ.૩૬) એ નોંધાવેલ ફરીયાદમાં આરોપી તરીકે અંકિત મનુ પટેલ અને રાજન મનુ પટેલનું નામ આપતાં બી.કિવિઝન પોલીસે મનીલેન્ડ એક્ટની કલમ હેઠળ ગુનો નોંધી તપાસ હાથ ધરી હતી.

વધુમાં ફરિયાદીએ જણાવ્યું હતું કે, તેઓ પત્નિ અને બે પુત્ર સાથે રહે છે. દોઢ

વર્ષ પહેલા તેમના માતાનું અવસાન થતાં તેમની પાછળની શેરીમાં રહેતા અંકિત પટેલ જે વ્યાજ રૂપિયા આપતાં હોય તેની પાસેથી તેમની માતાનો દાડો કરવા માટે રૂ.૨૦ હજાર ૧૦ ટકા વ્યાજ લીધેલ હતા. બાદમાં રૂપિયા તેઓએ તેના પિતા હસ્તક અંકિતને પરત કરી દીધેલ હતાં. આશરે પાંચેક મહિના બાદ તેમના પિતાનું પણ અવસાન થતાં તેમના દાડા માટે મારે રૂપિયાની જરૂરીયાત પડતા અંકિત પાસેથી રૂ.

કાર્યમ બ્રાન્યમાં અરજી આપી પણ કાર્યવાહી ન થઈ: યુવકની પત્નીનો આક્ષેપ

મોરબી રોડ પર બજરંગ પાર્કમાં રહેતાં અમિત હિરાણીએ વ્યાજખોરના ત્રાસથી કંટાળી આપઘાતનો પ્રયાસ કરતાં તેની પત્નીએ આક્ષેપ સાથે જણાવ્યું હતું કે, આરોપીઓ વિરૂદ્ધ તેના પતિએ ઘણાં સમય પહેલાં કાર્યમ બ્રાન્યમાં અરજી પણ આપી હતી. જે મામલે તેઓએ કોઈ કાર્યવાહી ન કરતાં અંતે આ પગલું ભરવાનો વારો આવ્યો છે.

૪૦ હજાર ૧૦ ટકા વ્યાજ રૂપિયા લીધેલ હતા. સાતેક મહિના અંકિતને રોકડામાં વ્યાજ ચુકવેલ અને ત્યારબાદ વ્યાજ સહીતનાં તમામ રૂપિયા તેમને ચુકવી આપેલ હતાં.

છતાં પણ અંકિતે કહેલ કે, તારે હજુ રૂ.૧.૫૦ લાખ ચુકવવાના થાય છે અને જો તારે આ રકમ ન ચુકવી હોય તો અમારે બેડી ચાર્જમાં ઘંઉનો ટાર્ગેટ પુરો કરવાનો છે જેથી તારા તથા તારા સગા વ્હાલાનાં બેંક એકાઉન્ટ આઠથી દસ દિવસ માટે ખોલાવી દે તેવું કહેતાં તેઓ તેની પત્નિ સુજાતા, સસરા-સાસુ સાથે માર્કેટીંગ ચાર્જ બેડી ગયેલા અને તત્કાં એક ચેમ્બરમાં બીજા માળે ઓફીસમાં બોલાવેલ અને બધાના આધારકાર્ડ, પાનકાર્ડ સાથે લાઈવ ફોટો પાડી બેંકમાં એક એક લાખવાળા સેવિંગ

એકાઉન્ટ ખોલાવેલ હતાં. ત્યાંજ ઈન્ડુસ્ટ્રી બેંકની વેલકમ કીટ આપેલ હતી. બધા પાસેની ચેકબુકમાંથી પાંચ પાંચ કોરા ચેકમાં સહી કરાવેલ અને તે ચેક લઈ લીધેલ હતાં. તેમજ પર્સનલ બેંકનો એક-એક ચેક માંગેલ હતો. જેથી તેઓએ અને તેના સસરાએ ચેક આપેલ હતાં.

બાદમાં તેઓના ખાતામાં એક-એક લાખ રૂપિયા નાખવા માટે રાજન પટેલે તેના ભાઈ અંકિતને જણાવેલ હતું. જે બાદ

ગૌતમભાઈ ડાયાભાઈ કારસીયાએ ચારેયના ખાતામાં એક-એક લાખ રૂપિયા નાખવા માટેની વાત કરેલ હતી. દોઢેક મહિના બાદ ગૌતમભાઈ ધરે આવેલ અને કહેલ કે, તમારા ચારેયના ખાતા ચાલેલ નથી અને ચારેયની ચેક બુક, એ.ટી.એમ, ક્રેડીટ કાર્ડ તથા પાસબુક પરત આપી ગયેલ અને ત્રણેક દિવસ બાદ રાજન પટેલે શરીમાં બોલાવેલ અને ત્યાં અંકિતભાઈ અને ગૌતમ હાજર હતા અને કહેલ કે, તમારા ખોલાવેલ બેંક એકાઉન્ટ ચાલેલ નથી. તમારે બીજા એકાઉન્ટ ખોલાવવા પડશે જેથી તેઓ પત્ની સાથે હું લીમડા ચોક ખાતે ગયેલ અને ત્યાં ચારેયના દસ-દસ હજારનાં સેવિંગ એકાઉન્ટ ખોલાવેલ હતા.

બાદમાં દંપતીને રૂ.૫ હજાર વાપરવા માટે આપેલ હતા. પંદર-વિસ દિવસ બાદ તેમને ખાતું પરત આપવાનું કહેતાં આરોપીઓ ગોળ ગોળ વાતો કહેલ અને આ દરમિયાન તેઓએ ખાતામાંથી અલગ-અલગ જગ્યાએથી રૂપિયા ઉપાડેલ અને તેણીના પત્નિના ખાતામાંથી દુબઈથી રૂપિયા ઉપાડેલ હતાં અને ચેક પરત આપેલ નહીં અને કહેલ કે, તારે વ્યાજ દેવું છે કે અમે તમારા ચેક બાઉન્સ કરાવીએ જેથી આરોપીને કહેલ કે, મારી પાસે હાલ રૂપિયાની સગવડ થાય તેમ નથી તેવી વાત કરતા તેઓએ કહેલ કે, તારે ગમે તેમ કરી અમારા રૂપિયા તો પરત આપવા જ પડશે અને જો તારાથી રૂપિયાની સગવડ થઈ શકે તેમ ન હોય તો મને દુબઈથી ટ્રાન્જેક્શન કરવા દે તેવી વાત કરતા તેને ના પાડતા અંકિતે કહેલ કે, તારે દોઢ લાખના પાંચ છ લાખ રૂપિયા ગમે તેમ કરીને લઈને જ રહીશુ તેમ વાત કરેલ હતી. બાદમાં તેઓએ આઠેય એકાઉન્ટના સ્ટેટમેન્ટ કઢાવતા જાણવા મળેલ કે, દરેક ખાતામાં આશરે ૧૬ થી ૨૦ લાખના ટ્રાન્જેક્શન થયેલ છે.

બાદમાં આરોપી બંધુ પાસેથી લીધેલા ૧૦ ટકા વ્યાજ રૂ.૨૦ હજાર તેમજ રૂ.૪૦ હજારનું સાતેક મહિના વ્યાજ ચુકવેલ બાદ મુદલ પણ ચુકવી આપેલ છતાં વધુ પાંચેક લાખ રૂપિયાની માંગણી કરી ગઈકાલે તેઓની મોરબી રોડ પર આવેલ એ. કે.સલૂન નામની દુકાન પર બંને શખ્સો આવી કહેલ કે, અમારા રૂ.પાંચેક લાખ આપી દેજે નહીં તો જાન થી મારી નાખીશું તેવી ધમકી આપી હતી. જેથી તેનું લાગી આવતાં તેઓએ પોલીસ કમિશનર કચેરીએ ફિનાઈલ પી લીધેલ હતું. બાદમાં તેઓને સારવારમાં ખસેડવામાં આવેલ હતાં.

આજીડેમ પાસે હિટ એન્ડ રન : ક્રિકેટ મેચ જોઈ બે બાઈકમાં આવતા ચાર મિત્રોને ઇંગોળી કાર ચાલક ફરાર

રાજકોટ, તા.૨૪: કાર ચાલકે બે બાઈકને ઠોકરે ચડાવતાં ઘવાયેલ ચારેય મિત્રોને રાજકોટ સિવિલ હોસ્પિટલમાં ખસેડવામાં આવ્યા હતા. ચારેય મિત્રો ક્રિકેટ જોઈ ઘરે જતાં હતાં દરમિયાન મુરલીધર વે બ્રિજ પાસે અકસ્માત સર્જાયો હતો.બનાવની વિગત અનુસાર ગઈકાલ રાત્રીના રાજકોટના ચારેય મિત્ર ગ્રીનલેન્ડ પાસે ક્રિકેટ જોવા ગયા હતા. જ્યાંથી પરત ફરતી વેળાએ કાર

ચાલકે અડકેટ લેતાં ચારેય મિત્રોને તુરંત રાજકોટ સિવિલ હોસ્પિટલમાં ખસેડવામાં આવ્યા હતા.

જયદીપ જેન્તીભાઈ સતાસવા (ઉ.વ.૨૯ રહે- કોઠારિયા ગામ), ખુશાલ મનસુખભાઈ લક્કડ (ઉ.વ.૨૦ રહે- બાલાજી પાર્ક), જેન્તી જીતેન્દ્રભાઈ જૈસડિયા (ઉ.વ.૧૮ રહે- બાલાજી પાર્ક), જરમીન સભાયા (ઉ.વ.૩૦ રહે- શિવદ્રષ્ટિ પાર્ક, વાવડી) ચારેય મિત્ર બે

બાઈક લઈ ગઈ કાલે ક્રિકેટ જોવા ગ્રીનલેન્ડ ગયાં હતા. ત્યાંથી પરત ફરતી વેળાએ આજીડેમ ચોકડીથી હુડકો વચ્ચે મુરલીધર વે બ્રિજ પાસે અજાણી કાર ચાલકે બંને બાઈકને અડકેટ લેતાં ચારેય મિત્રો ઘવાયા હતા. બાદ તુરંત ચારેયને રાજકોટ સિવિલ હોસ્પિટલમાં દાખલ કરવામાં આવ્યા હતા. જેમાંથી જરમીન સભાયાને આસ્થા હોસ્પિટલમાં દાખલ કરવામાં આવ્યો છે.

રાજકોટ મહાનગરપાલિકામાં ૨૦ દિવસમાં ૯૨ હજારથી વધુ કરદાતાઓએ રૂ. ૫૫ કરોડનો વેરો જમા કરાવ્યો

■ વળતર યોજના અંતર્ગત આર.એમ.સી.એ રૂ.૬.૨૦ કરોડનું ડિસ્કાઉન્ટ આપ્યું રાજકોટ, તા. ૨૪: રાજકોટ મહાનગરપાલિકા દ્વારા છેલ્લા કેટલાક દિવસોથી વર્ષ ૨૦૨૪-૨૫નો મિલ્કત વેરો તથા પાણી વેરાની ભરપાઈ માટે વળતર

ઝુંબેશ શરૂ કરવામાં આવી છે. આ ઝુંબેશ અંતર્ગત દૈનિક અસંખ્ય કરદાતાઓ વેરો જમા કરાવી રહ્યા છે. ત્યારે છેલ્લા ૨૦ દિવસ દરમિયાન રાજકોટ મહાનગરપાલિકામાં અસંખ્ય કરદાતાઓએ કરોડો રૂપિયાનો વેરો જમા કરાવ્યો છે. આ અંગેની મહાનગરપાલિકાના સુત્રોમાંથી મળતી વધુ વિગતો મુજબ ગત

તા. ૮-૪થી ૨૪-૪ સુધીમાં મહાનગરપાલિકામાં ૯૨૩૧૮ કરદાતાઓએ ૫૫.૭૭ કરોડના વેરાની ભરપાઈ કરી છે તથા મહાનગરપાલિકા દ્વારા વળતર યોજના અંતર્ગત અત્યાર સુધીમાં કુલ ૬.૨૦ કરોડનું ડિસ્કાઉન્ટ આપવામાં આવેલ છે. વધુમાં મહાનગરપાલિકાના સુત્રોમાંથી

મળતી વિગતો મુજબ તા.૨૪ના આજરોજ બપોર સુધીમાં મહાનગરપાલિકામાં ૯૨૩૧૮ કરદાતાઓ દ્વારા રૂ. ૫૫.૭૭ કરોડનો વેરો જમા કરાવ્યો છે જેમાં ઓફલાઈન (કેશ-ચેક) ૨૬૯૦૬ કરદાતાઓએ રૂ. ૧૮.૨૮ કરોડ અને ઓનલાઈનના ૬૫૪૧૨ કરદાતાઓએ રૂ. ૩૭.૪૯ કરોડના વેરાની ભરપાઈ કરી છે.

જાહેરમાં પાન-ફાફી થુંકતા વધુ ૮ વ્યક્તિઓને દંડ ફટકારાયો

રાજકોટ, તા.૨૪: રાજકોટ શહેરમાં સફાઈ અંગે જાગૃતિ આવે અને શહેરને પ્લાસ્ટિક મુક્ત કરવા, સફાઈ અંગેની ફરિયાદોનાં ઝડપી નિવારણ તેમજ લોકો માં સફાઈ અંગે જાગૃતિ આવે તે માટે કમાન્ડ એન્ડ કંટ્રોલ સેન્ટર દ્વારા ન્યુસન્સ પોઈન્ટ ખાતે કચરો ફેંકતા લોકોને તેમજ પ્રતિબંધિત પ્લાસ્ટિક વાપરનારા, જાહેરમાં ન્યુસન્સ કરતા આસામીઓને તેમજ જાહેરમાં પાન-ફાફી ખાઈ થુંકનારને સીસીટીવી કેમેરાના માધ્યમ દ્વારા ઝડપી લઈ દંડ વસુલાતની કામગીરી હાથ ધરવામાં આવેલ છે. જે અંતર્ગત ગત તા.૨૩ના રોજ ૦૮ વ્યક્તિઓને જાહેરમાં પાન-ફાફી ખાઈને થુંકતા દંડ કરવામાં આવેલ હતો.

કમાન્ડ એન્ડ કંટ્રોલ સેન્ટરના કુલ ૧૦૦૦ કેમેરા દ્વારા દિનભરમાં ૧૧૨૫ લોકેશન ચેક કરવામાં આવેલ, જે અંતર્ગત કુલ ૪૮૩ સફાઈ કામદારોની સફાઈ કામગીરીનું નિરીક્ષણ કરવામાં



આવેલ છે, સોલીડ વેસ્ટ મેનેજમેન્ટ શાખાની સફાઈ બાબતની ૦૮ ફરિયાદો સીસીટીવી કંટ્રોલ રૂમ દ્વારા ફરિયાદી બની કરવામાં આવેલ હતી. આ ફરિયાદોનું ફોલોઅપ જે તે વિસ્તારના સેનીટરી ઈન્સ્પેક્ટર પાસેથી મેળવી ૨૪ કલાકમાં ફરિયાદનું નિવારણ કરવામાં આવેલ હતું.

રાજકોટ સહિત મોટાભાગનાં સ્થળોએ ૩૯ ડિગ્રી ઉપર તાપમાન નોંધાયું

રાજકોટ, તા.૨૪: રાજ્યમાં આજથી ફરી ગરમી વધવાની હવેલો આગાહી કરી છે. ત્યારે ગઈકાલે પણ સ્થળોએ તાપમાનમાં ૧ થી ૨ ડિગ્રીનો વધારો થયો હતો. આથી બપોરે આકરો તાપ અનુભવાયો હતો. મોટા ભાગનાં સ્થળોએ તાપમાન ૩૯ ડિગ્રી ઉપર નોંધાયું હતું. ગઈકાલે સૌથી વધુ ગરમ રાજકોટ ખાતે ૩૯.૭ ડિગ્રી નોંધાઈ હતી. આજ રીતે સુરેન્દ્રનગરમાં પણ ૩૯.૭ ડિગ્રી મહત્તમ તાપમાન નોંધાવા પામ્યું

હતું. જ્યારે અમદાવાદ ખાતે ૩૯.૬, અમરેલીમાં ૩૯.૬, વડોદરામાં ૩૯.૨, ભાવનગરમાં ૩૮.૨, ભુજમાં ૩૯.૨ તથા કિસામાં ૩૮.૪ ડિગ્રી તાપમાન નોંધાવા પામ્યું હતું. જ્યારે દિવમાં ૩૨.૮, દ્વારકામાં ૩૦.૨, ગાંધીનગરમાં ૩૯.૬, કંડલામાં ૩૪.૫, નલિયામાં ૩૩, ઓખામાં ૩૩.૪ ડિગ્રી, પોરબંદર ખાતે ૩૪.૧, સુરતમાં ૩૮.૨ અને વેરાવળમાં ૩૧.૬ ડિગ્રી મહત્તમ તાપમાન નોંધાવા પામ્યું હતું.

રાજકોટમાં વધુ ૧૦૮ લોકો પાસેથી સાડાચાર ફીલો પ્રતિ બંધીત પ્લાસ્ટિક જમ કરતું મ્યુનિસિપલ કોર્પોરેશન

રાજકોટ, તા.૨૪: રાજકોટ મહાનગરપાલિકા દ્વારા પ્લાસ્ટિક વેસ્ટ મેનેજમેન્ટ (એમેન્ડમેન્ટ) રૂ.૨૦૨૧ અન્વયે તારીખ ૨૩/૦૪/૨૦૨૪ના રોજ ત્રણેય ઝોન વિસ્તાર અલગ અલગ મુખ્ય માર્ગો પર સોલીડ વેસ્ટ મેનેજમેન્ટ વિભાગની ટીમ દ્વારા પ્રતિબંધિત પ્લાસ્ટિક જમ કરવાની તથા ગંદકી કરતા આસામી પાસેથી દંડ વસુલ કરવાની કામગીરી હાથ

ધરવામાં આવી હતી. જેમાં તા.૨૩/૦૪/૨૦૨૪ ના રોજ ત્રણેય ઝોનમાંથી કુલ ૧૦૮ આસામીઓ પાસેથી ૪.૫૨ કી.ગ્રા. પ્રતિબંધિત પ્લાસ્ટિક જમ કરી તથા ગંદકી કરતા આસામી પાસેથી રૂ.૨૬૦૦૦/-નો વહીવટી ચાર્જ વસુલ કરવામાં આવ્યો હતો. સેન્ટ્રલ ઝોનના વિવિધ મુખ્ય માર્ગો પર ઝુંબેશરૂપે પ્રતિબંધિત પ્લાસ્ટિકનું વેચાણ

કરતા ૪૬ આસામીઓ પાસેથી ૧.૪૨ કી.ગ્રા. પ્રતિબંધિત પ્લાસ્ટિક જમ કરી તથા ગંદકી કરતા આસામી પાસેથી રૂ.૧૦૮૦૦/-નો વહીવટી ચાર્જ વસુલવામાં આવેલ છે.વેસ્ટ ઝોનના વિવિધ મુખ્ય માર્ગો પર ઝુંબેશરૂપે પ્રતિબંધિત પ્લાસ્ટિકનું વેચાણ કરતા ૩૯ આસામીઓ પાસેથી ૨.૪ કી.ગ્રા. પ્રતિબંધિત પ્લાસ્ટિક જમ કરી તથા ગંદકી કરતા આસામી

પાસેથી રૂ. ૯૨૫૦/-નો વહીવટી ચાર્જ વસુલવામાં આવેલ હતો. ઈસ્ટ ઝોનના વિવિધ મુખ્ય માર્ગો પર ઝુંબેશરૂપે પ્રતિબંધિત પ્લાસ્ટિકનું વેચાણ કરતા ૨૩ આસામીઓ પાસેથી ૦.૭ કી.ગ્રા. પ્રતિબંધિત પ્લાસ્ટિક જમ કરી તથા ગંદકી કરતા આસામી પાસેથી રૂ. ૫૯૫૦/-નો વહીવટી ચાર્જ વસુલવામાં આવેલ હતો.



જોખમી એલઈડી લાઈટ ધરાવતા વાહનો સામે રાજકોટ RTO તંત્રની ઝુંબેશ શરૂ

■ **૯ વાહન ધારકો દંડાયા : ઓવર સ્પીડનાં પણ ૧૫૯ કેસો કરાયા : રૂ.૩ લાખથી વધુનાં દંડની વસુલાત**

રાજકોટ, તા. ૨૪: તાજેતરમાં જ રાજ્યના વાહન વ્યવહાર કમિશનર દ્વારા હાઈવે તથા રાજમાર્ગો ઉપર દોડતા ફોર વ્હીલર સહિતના વાહનોમાં જોખમી એલઈડી લાઈટ લગાવી કરતા વાહન ધારકો સામે કડક પગલા લેવા અને દંડાત્મક કાર્યવાહી કરવા માટે રાજકોટ

સહિત રાજ્યના દરેક આરટીઓ અધિકારીઓને ખાસ પરિપત્ર પાઠવ્યો છે. આ પરિપત્ર અનુસંધાને જુદા જુદા જિલ્લાઓમાં આરટીઓ તંત્રની ટીમો દ્વારા હાઈવે તથા રાજમાર્ગો ઉપર કડક ચેકિંગ ઝુંબેશ શરૂ કરી દેવામાં આવેલ છે.

આ ઝુંબેશ અંતર્ગત રાજકોટ આરટીઓ અધિકારીઓ દ્વારા પણ રાજકોટ જિલ્લામાં એલઈડી લાઈટો લગાવી કરતા વાહન ધારકો સામે કડક પગલાની ઝુંબેશ શરૂ કરી દેવામાં આવી છે અને આ ઝુંબેશના ભાગરૂપે આરટીઓ તંત્ર દ્વારા

જુદા જુદા વાહન ધારકો કે જેઓએ એલઈડી લાઈટો લગાવી હોય તેઓની સામે દંડાત્મક કાર્યવાહી હાથ ધરી છે. આ અંગેની આરટીઓ તંત્રના સુત્રોમાંથી મળતી વધુ વિગતો મુજબ તાજેતરમાં રાજકોટ શહેર અને જિલ્લામાં કરવામાં આવેલા ચેકિંગ દરમિયાન આરટીઓ તંત્રએ એલઈડી લાઈટ લગાવેલા ૯ વાહનધારકોને ઝડપી લીધા હતા અને તેઓની સામે દંડાત્મક કાર્યવાહી હાથ ધરવામાં આવેલ હતી. વધુમાં આરટીઓ તંત્રના સુત્રોમાંથી મળતી વિગતો મુજબ

આરટીઓ કચેરીઓની ટીમો દ્વારા છેલ્લા એક સપ્તાહ દરમિયાન હાથ ધરવામાં આવેલી ચેકિંગ દ્વારા અંતર્ગત એલઈડી ઉપરાંત ઓવર સ્પીડ વાહનો અંગે પણ કાર્યવાહી હાથ ધરવામાં આવેલ હતી. આરટીઓ તંત્ર દ્વારા હાઈવે ઉપર કરવામાં આવેલા ચેકિંગ દરમિયાન ઓવર સ્પીડના ૧૫૯ કેસો છેલ્લા એક સપ્તાહ દરમિયાન કરવામાં આવેલા હતા અને ઓવર સ્પીડ તથા એલઈડી લાઈટ અંગેની કાર્યવાહી અંતર્ગત કુલ રૂ. ૩.૦૯ લાખનો દંડ વસુલવામાં આવેલ હતો.

વૈશાલીનગરમાં તબીબના બંધ મકાનમાં ચોરીનો નિષ્ફળ પ્રયાસ

■ **માલસામાન વેરવિખેર કર્યો પણ મતા હાથ ન લાગી: ગાંધીગ્રામ પોલીસે સીસીટીવી ફૂટેજના આધારે તપાસ આદરી**

રાજકોટ, તા. ૨૪: વૈશાલીનગરમાં તબીબના બંધ મકાનમાં ચોરીનો નિષ્ફળ પ્રયાસ સામે આવતાં ગાંધીગ્રામ પોલીસે ગુનો નોંધી સીસીટીવી ફૂટેજના આધારે તપાસ આદરી હતી.

બનાવ અંગે રૈયારોડ પર વૈશાલીનગર શેરી નં.૫ માં રહેતાં નિરવભાઈ નિતિનભાઈ લખતરીયા (ઉ.વ.૩૪) એ નોંધાવેલ ફરિયાદમાં જણાવ્યું હતું કે, તેઓ નિર્મળા કોન્ટેન્ટ રોડ નિર્મળા સ્કુલની બાજુમાં આકાશગંગા એપાર્ટમેન્ટમાં હોમિયોપેથીક ડોક્ટર તરીકે પોતાનું ક્લીનિક ચલાવે છે. તેઓ પત્ની અને પુત્રી સાથે રહે છે.



તેમનો પત્ની અને પુત્રી સુરેન્દ્રનગર લગ્નમાં તા.૧૬/૦૪/૨૦૨૪ ના ગયેલ હતાં. તેઓ ગઈ તા.૧૭/૦૪/૨૦૨૪ ના થાનગઢ ખાતે તેમના માતા-પિતાના ઘરે ગયેલ હતાં.

બાદમાં તા.૨૦/૦૪/૨૦૨૪ ના સાંજના સમયે ઘરે

પરત આવેલ હતાં.બાદમાં તેઓ ક્લીનિક પરથી ઘરે આવેલ અને પરત થાનગઢ ખાતે ગયેલા હતાં. બાદમાં તા.૨૨ ના તેમની પત્નીનો ફોન આવેલ અને વાત કરેલ કે, આપણા ઘરના તાળા તુટેલ છે અને આપણા ઘરે કામ કરતા બહેન ફોનથી જાણ કરેલ જેથી તેઓ રાજકોટ આવેલ બાદ અને ઘરે જોયેલ તો તેમના ઘરની બારિનો કાચ તથા લોખંડના સળીયા તોડેલ હતા અને ઘરમાં ઘરનો સર સામાન અસ્ત - વ્યસ્ત જોવામાં આવેલ હતો. ઘરમાં તપાસ કરતા કોઈ વસ્તુ ચોરાયેલ ન હતી. જેથી અજાણ્યાં શખ્સોએ તેઓના ઘરમાં પ્રવેશી ચોરીનો પ્રયાસ કરેલ હતો. બનાવ અંગેની ફરીયાદ પરથી ગાંધીગ્રામ પોલીસે ગુનો નોંધી પીઆઈ બી. ટી. અકબરી અને ટીમે સીસીટીવી ફૂટેજ, ડોગ સ્કવોડ, ફિંગર પ્રિન્ટના આધારે તપાસ હાથ ધરી હતી.

રાજકોટ ચેમ્બર દ્વારા કેન્દ્રીય રેલ્વે મંત્રી અશ્વિની વૈષ્ણવ સાથે 'વિકસીત ભારત ૨૦૪૭' અંગે સંવાદ કાર્યક્રમનું આયોજન

રાજકોટ, તા. ૨૪ : દેશના વિકાસમાં મહત્વનો સિંહફાળો આપનાર તેમજ રેલ્વેના જુના ડબ્બા થી લઈને બુલેટ ટ્રેન સુધીની સફરના સાક્ષી બનનાર તેવા કેન્દ્રીય રેલ્વે મંત્રી અશ્વિની વૈષ્ણવજી રાજકોટના આંગણે પધારી રહ્યા છે. ત્યારે રાજકોટ ચેમ્બર ઓફ કોમર્સ એન્ડ



ઈન્ડસ્ટ્રી દ્વારા રેલ્વેમંત્રી સાથે “વિકસીત ભારત ૨૦૪૭” અંગે સંવાદ કાર્યક્રમનું તા.૨૬-૦૪-૨૦૨૪ ના રોજ સવારે ૯:૦૦ કલાકે પ્રમુખ સ્વામી ઓડિટોરીયમ હોલ, રૈયા રોડ, રાજકોટ ખાતે આયોજન કરવામાં આવેલ છે. રેલ્વેમંત્રી રાજકોટ પધારી રહ્યા હોય ત્યારે તમામ વેપાર-ઉદ્યોગકારોક ને

હાજર રહેવા જણાવ્યું છે. આ સંવાદ કાર્યક્રમમાં રસ ધરાવનારે રજીસ્ટ્રેશન ફરજિયાત કરવાનું રહેશે. જે માટે આપેલ લીન્ક <https://forms.gle/9G4an3Fs4VpiMrEg8> અથવા મો. ૭૩૮૩૧૨૭૪૦૦ પર રજીસ્ટ્રેશન કરાવાનું રહેશે.

ભરૂચ, વડોદરા રેલવે સ્ટેશનો ઉપર જનરલ, સેકન્ડ ક્લાસના પ્રવાસીઓ માટે સસ્તા દરે ભોજન સેવા

■ પોષણક્ષમ ખોરાક રૂ.૨૦ અને ૫૦ રૂપિયામાં નાસ્તો પણ ઉપલબ્ધ

રાજકોટ, તા. ૨૪: ભારતીય રેલ્વેએ ઈન્ડિયન રેલ્વે કેટરિંગ એન્ડ ટુરિઝમ કોર્પોરેશન (IRCTC)ના સહયોગથી મુસાફરોને, ખાસ કરીને બિનઆરક્ષિત કોચમાં, પોષણક્ષમ ભાવે આરોગ્યપ્રદ ખોરાક અને નાસ્તો આપીને સેવા આપવા માટે એક નવી પહેલ શરૂ કરી છે. ઉનાળાના મહિનાઓમાં મુસાફરોની સંખ્યામાં વધારાને ધ્યાનમાં રાખીને આ પહેલ કરવામાં આવી છે. પશ્ચિમ રેલ્વેએ પણ મુંબઈ સેન્ટ્રલ, બાંદ્રા ટર્મિનસ, ભરૂચ, વડોદરા અને ચિત્તોરગઢ સ્ટેશનો પર ઓછી કિંમતે/ પરવડે તેવી ભોજનની



સુવિધા શરૂ કરી છે. પોસાય તેવા ખોરાક અને પાણીની ઉપલબ્ધતા માટે ધીમે ધીમે વિસ્તૃત સેવા કાઉન્ટરોની જોગવાઈ કરવામાં આવશે.

પશ્ચિમ રેલ્વેના મુખ્ય જનસંપર્ક

અધિકારી સુમિત ઠાકુર દ્વારા જારી કરવામાં આવી છે. ઓછા ખર્ચે/સસ્તા ભોજન માટેના કાઉન્ટરો પ્લેટફોર્મ પર જનરલ સેકન્ડ (GS) વર્ગના કોચના સ્થાન સાથે સંરેખિત કરવામાં આવી રહ્યા છે.

આ પહેલ બે પ્રકારના ભોજન પ્રદાન કરે છે. પોષણક્ષમ ખોરાક કિંમત રૂ. ૨૦/- માં ઉપલબ્ધ થશે.

આ ભોજન સફરમાં પ્રવાસીઓ માટે સંતોષકારક અને આર્થિક વિકલ્પ પૂરો પાડે છે. હળવો નાસ્તો કરવા માંગતા લોકો માટે ૫૦/- રૂપિયામાં નાસ્તો પણ ઉપલબ્ધ છે. ગયા વર્ષે લગભગ ૫૧ સ્ટેશનો પર આ સેવાનું સફળતાપૂર્વક પરીક્ષણ કરવામાં આવ્યું હતું. તે સફળતાના આધારે, રેલ્વેએ પ્રોગ્રામને નોંધપાત્ર રીતે વિસ્તૃત કર્યો છે, જેમાં હવે કાઉન્ટર્સ ૧૦૦ થી વધુ સ્ટેશનો અને કુલ ૧૫૦ જેટલા કાઉન્ટર્સ પર કાર્યરત છે. આ પ્રોગ્રામ મુસાફરોને ખાસ કરીને સામાન્ય વર્ગના કોચમાં મુસાફરી કરતા લોકોને નોંધપાત્ર લાભ પૂરો પાડે છે.

મહાનગર પાલિકા દ્વારા આજે 'વિશ્વ મેલેરિયા' દિવસ ઉજવાશે

■ ઝોન વાઈઝ પ્રદર્શન, રંગોળી, રેલી, પોરાભક્ષક માછલીનું વિતરણ સહિતનાં કાર્યક્રમો યોજાશે

રાજકોટ, તા.૨૪: રાજકોટ મહાનગરપાલિકા દ્વારા આગામી તા.૨૫નાં રોજ વિશ્વ મેલેરિયા દિવસની ઉજવણી થનાર છે. આ ઉજવણી અંતર્ગત ઝોન વાઈઝ જાહેર પ્રદર્શન રંગોળી, રેલી, પત્રિકા વાઈઝ પોરાભક્ષક માછલીઓનું પણ વિતરણ કરવામાં આવશે. તા.૨૫એપ્રિલના રોજ ઝોનવાઈઝજાહેર પ્રદર્શન તથા પોરાભક્ષક માછલી વિતરણ (સવારે ૯ થી ૧૨ કલાકે) ઈસ્ટ ઝોનમાં બાલક હનુમાન મંદિર પાસે તથા પેડક

રોડ, વેસ્ટ ઝોનમાં રૈયા ચોકડી, મોમાઈહોટલની પાસે, સેન્ટ્રલ ઝોનમાં આંબલીયા હનુમાન મંદિર પાસે, જંકશન પ્લોટ ખાતે જાહેર પ્રદર્શન તથા વિનામુલ્યે પોરાભક્ષક માછલી વિતરણ રાખેલ છે.

સરકારી પોલીટેકનીક એન્ડ કોલેજ - ભાવનગર રોડ, જે. જે. કુંડલીયા કોલેજ - લિમડા ચોક કેન્દ્રીય વિદ્યાલય-કાલાવડ રોડ તથા ભવાની ઈન્ડસ્ટ્રીઝ - પી.ટી.સી. કોલેજ પાસે, પ્રશાંત કાર્ટીંગઈન્ડસ્ટ્રીઝ-મવડીમેઈન રોડ, ગોકુલ ઈન્ડસ્ટ્રીઝ - વાવડી ગોંડલ રોડ, રાજકોટ ડેરી -દુધસાગર રોડ, પી.જી.વી.સી.એલ. કચેરી - નાના મોવા, લક્ષ્મીનગર ખાતે આરોગ્ય શિક્ષણનાં કાર્યક્રમો યોજાશે તથા

'શ્રી'હાઈટસ એપાર્ટમેન્ટ, જુનો મોરબી રોડ, નિલગ્રીન એવન્યુ, સંજયવાટીકા નિલસીટી, સેલેનિયમ સીટી માઘાપર પોસ્ટ ઓફિસ સામે પરરાત્રીસભાનું આયોજન કરી સોસાયટીના લોકોને આરોગ્ય શિક્ષણ આપવામાં આવશે.

ઉપરાંત રાજકોટ મહાનગરપાલિકાના ૨૩ આરોગ્ય કેન્દ્ર પર રંગોળી, પત્રિકા વિતરણના માધ્યમથી ઓપીડીમાં આવતા દર્દી તથા તેના સગા સબંધિઓને આરોગ્ય શિક્ષણ આપવામાં આવશે તથા આરોગ્ય કેન્દ્રથી આસપાસના વિસ્તારમાં એએનએમ/ આશાબહેનો દ્વારા રેલીનું આયોજન કરવામાં આવશે.

મવડી હેડ ક્વાર્ટરમાં દસમા માળેથી પડતું મૂકી કોન્સ્ટેબલ ભાર્ગવ બોરીસાગરનો આપઘાત

રાજકોટ ઝૂલ પોલીસમાં રીડર શાખામાં ફરજ બજાવતા ભાર્ગવના એક વર્ષ પહેલા જ લગ્ન થયા હતા : આત્મહત્યા શા માટે કરી ?

■ મૃતક કોન્સ્ટેબલ રાજકોટ શહેર એલસીબી ઝોન- ૨ના પીએસઆઈ બી.વી. બોરીસાગરના ભત્રીજા થાય, બનાવથી પરિવાર સ્તબ્ધ

રાજકોટ, તા.૨૪: મવડી હેડ ક્વાર્ટરમાં દસમા માળેથી પડતું મૂકી કોન્સ્ટેબલ ભાર્ગવ કમલેશભાઈ બોરીસાગર (ઉ.વ.૨૩)એ આપઘાત કરી લેતા પોલીસ બેડાંમાં ચકચાર મચી ગઈ છે. રાજકોટ ઝૂલ પોલીસમાં રીડર શાખામાં ફરજ બજાવતા ભાર્ગવના એક વર્ષ પહેલા જ લગ્ન થયા હતા. આત્મહત્યા શા માટે કરી? પોલીસ દ્વારા તપાસ હાથ ધરવામાં આવી છે. મૃતક કોન્સ્ટેબલ રાજકોટ શહેર એલસીબી ઝોન - ૨ના પીએસઆઈ બી.વી. બોરીસાગરના ભત્રીજા થાય છે. બનાવથી પરિવાર સ્તબ્ધ થઈ ગયો છે. આ પગલું કેમ ભરી લીધું તેની પરિવારને પણ જાણ નથી.

બનાવની પ્રાપ્ત વિગત મુજબ, રાજકોટ ગ્રામ્ય જિલ્લા પોલીસનું હેડ ક્વાર્ટર રાજકોટના મવડી વિસ્તારમાં આવેલ છે. આજે સવારે ત્યાં એક યુવાને બહુમાળી



ગિરનાર તરીકે ઓળખાતા ક્વાર્ટરના દસમા માળેથી પડતું મૂકી જીવન ટૂંકાવી લીધું હતું. પોલીસ પરિવારમાં જાણ થતાં કોઈએ જઈને જોયું તો આ યુવાન બીજું કોઈ નહીં પણ રાજકોટ એસપી કચેરી ખાતે રીડર શાખામાં કોન્સ્ટેબલ તરીકે ફરજ બજાવનાર ભાર્ગવ બોરીસાગર હતો.

સૂત્રોએ જણાવ્યું કે, હાલ શહેરમાં આપઘાતના બનાવો બની રહ્યા છે ત્યારે, ઝૂલ પોલીસની રીડર બ્રાંચમાં ફરજ બજાવી રહેલા પોલીસ કર્મી ભાર્ગવ કમલેશભાઈ બોરીસાગર (ઉ.વ. ૨૩) (રહે.માધાપર ચોકડી)એ આ પગલું ભરતા


પોલીસ બેડાંમાં ગમગીની છવાઈ ગઈ હતી. ભાર્ગવ રાજકોટ શહેર પોલીસમાં એલસીબી ઝોન ૨ પીએસઆઈ બી.વી. બોરીસાગરનો ભત્રીજો હોય, પીએસઆઈ બી.વી. બોરીસાગર પણ ઘટના સ્થળે દોડી ગયા હતા. અત્રે પોલીસ હેડ ક્વાર્ટરના અધિકારીઓ, કર્મચારીઓ, પોલીસ પરિવારના સભ્યો પણ બનાવથી સ્તબ્ધ થઈ ગયા હતા.

આ હેડ ક્વાર્ટર તાલુકા પોલીસ મથકની હદમાં આવતો હોય, તાલુકા પોલીસનો સ્ટાફ પણ દોડી ગયો હતો. ૧૦૮ને જાણ કરાતા સ્થળ પર જ

ભાર્ગવને મૃત જાહેર કરાયો છે. તાલુકા પોલીસે મૃતદેહ પીએમ અર્થે ખસેડી પૂછપરછ કરતા ભાર્ગવ અહીં શા માટે આવ્યો હતો એ જાણકારી મળી નથી. આપઘાતનું કારણ પણ જાણવા મળેલ નથી. જેથી વધુ તપાસ હાથ ધરવામાં આવી છે. મૃતક એક ભાઈ, એક બેનમાં મોટો હતો. તેના લગ્ન એક વર્ષ પહેલા જ થયા હતા. તેનું મૂળ ગામ જેતપુર છે. તેણે જેતપુરમાં પણ ફરજ બજાવી છે. તેમના પિતા કમલેશભાઈ જેતપુરમાં સારંગના પુલે મહાદેવ ઘૂઘરા નામે વેપાર કરે છે. બહેને એકનો એક ભાઈ અને નવોઢાએ સેથાનું સિંદૂર ગુમાવતા પરિવારમાં ભારે કલ્પાંત છવાયો છે.

મૃતક ભાર્ગવને પ્રથમથી જ પોલીસ ફોર્સમાં જોડાઈ દેશ -સમાજની સેવા કરવાનો ભારે શોખ હતો. મહેનત કરી પોલીસમાં ભરતી પણ થયો. વર્ષ ૨૦૧૮-૧૯માં લોકરક્ષક તરીકે ભરતી થઈ હતી. જે ઓછી રાજકોટ જિલ્લાના જેતપુરમાં ફરજ બજાવી હતી. જે પછી દોઢ વર્ષ પહેલાં જ એસપી કચેરી રાજકોટની રીડર શાખામાં બદલી થઈ હતી. અહીં તે માધાપર ચોકડી ખાતે પોતાના માસા સાથે રહેતો હતો.

જેતપુરમાં ટ્રકની ઠોકરે ઈ-બાઈક ચડી જતાં લોહાણા વેપારીનું મોત



જેતપુર, તા. ૨૪: જેતપુરમાં સરદાર ચોક પાસે ટ્રકની ઠોકરે ઈ-બાઈકના ચાલક ફરિયાદાના વેપારીનું કમકમાટીભર્યું મોત નિપજતાં પરિવારમાં કલ્પાંત છવાયો હતો. બનાવ અંગે જેતપુર સીટી પોલીસ મથકમાં અકસ્માત સર્જનાર ટ્રક ચાલક સામે ગુનો નોંધાયો હતો. બનાવ અંગે જેતપુરમાં ગુજરાતીની વાડી ગોકુલનગર-૧ માં રહેતાં મનોજભાઈ કનૈયાલાલ સાંગાણી (ઉ.વ.૩૯) એ જેતપુર સીટી પોલીસ મથકમાં નોંધાવેલ ફરિયાદમાં જણાવ્યું હતું કે, તેઓ અમરનગર રોડ,વિવેકાનંદ સ્કુલ પાસે આશિર્વાદ પ્રોવિઝન નામની દુકાન ચલાવી વેપાર કરે છે. તેઓ ત્રણ

ભાઈ અને એક બહેન છે. જેમાં સૌથી મોટા ભાવનાબેન તેનાથી નાના હિતેસભાઈ, ગીરીશભાઈ અને પોતે સૌથી નાના છે. ગઈ તા.૨૨/૦૪/૨૦૨૪ ના બપોરના સમયે તેઓ દુકાને હતાં અને તેના પિતા કનૈયાલાલ ત્રિભોવનદાસ સાંગાણી (ઉ.વ.૬૬) દુકાને માલ-સામાન મુકી પરત ઘરે જવા બેટરી વાળુ ઈલેક્ટ્રીક બાઈક નં. જીજે-૦૩-એનજે-૮૮૧૩ લઈ નિકળેલ થોડી વારમાં તેમના મોટાભાઈ હિતેશભાઈએ ફોન કરી કહેલ કે, પિતાનું જેતપુર, સરદાર ચોક પાસે, રજવાડી પાઉભાજી દુકાનની સામે ટ્રક સાથે અકસ્માત થયેલ છે. જેથી તેઓ સરકારી હોસ્પિટલ દોડી

ગયેલ અને તેઓના પિતાને કમરના ભાગે અને પીઠના ભાગે ઈજાઓ થયેલ હતી. બાદમાં તેઓને વધું સારવાર અર્થે રાજકોટ સારવાર ખસેડતાં હતાં ત્યારે તેમનું મોત નીપજ્યું હતું. બાદમાં તેઓને ગોંડલ હોસ્પિટલે લઈ જતા ફરજ પરના તબીબોએ તેમને તપાસી મૃત જાહેર કર્યા હતાં. જેથી ફરિયાદીના પિતા કનૈયાલાલ ત્રિભોવનદાસ સાંગાણીની બાઈકને ટ્રક નં. ટીએન.૫૨.એએ.૫૨૭૯ માં ચાલકે હડકેટે ચડાવી મોતને ઘાટ ઉતારી દિધા હતાં. બનાવ અંગેની ફરિયાદ પરથી જેતપુર સીટી પોલીસે ગુનો નોંધી અકસ્માત સર્જનાર ટ્રક ચાલકની શોધખોળ હાથ ધરી હતી.

‘હિટવેવ’ સામે ટાસ્કફોર્સની રચના કરતા કલેક્ટર : માર્ગદર્શિકા જાહેર

■ જિલ્લા વિકાસ અધિકારી, પોલીસ અધિક્ષક, અધિક કલેક્ટર, વીજ કંપનીના અધિક્ષક ઇજનેર સહિતના 30 સભ્યોને સોંપાતી જવાબદારી

રાજકોટ, તા. ૨૪: ઉનાળાનો પ્રારંભ થતાની સાથે જ સુર્યનારાયણે આકાશમાંથી અગનગોળા વરસાવવાનું શરૂ કરી દીધું છે. જેના પગલે તાપમાનનો પારો સતત ઉંચકાવા લાગેલ છે. આ દરમિયાન આગામી સમયમાં હિટવેવની કરાયેલ આગાહીના પગલે વહીવટી તંત્ર બચાવ રાહતના પગલા લેવા માટે એલર્ટ બની જવા પામેલ છે. હિટવેવ સામે જિલ્લા કલેક્ટર પ્રભવ જોશી દ્વારા ડિસ્ટ્રીક્ટ હિટ એક્શન ટાસ્ક ફોર્સ કમીટીની તાકીદની અસરથી રચના કરી દેવામાં આવી છે.

જિલ્લા કલેક્ટર પ્રભવ જોશીના અધ્યક્ષસ્થાને રચાયેલી આ ડિસ્ટ્રીક્ટ હિટ

એક્શન ટાસ્ક ફોર્સ કમીટીમાં સભ્ય સચિવ તરીકે જિલ્લા વિકાસ અધિકારી તેમજ સભ્યમાં જિલ્લા પોલીસ અધિક્ષક, અધિક કલેક્ટર, વિજ કંપનીના અધિક્ષક ઇજનેર, ગ્રામ વિકાસ એજન્સીના નિયામક પ્રાંત અધિકારીઓ, જિલ્લા પુરવઠા અધિકારી, આરોગ્ય અધિકારી, માર્ગ મકાન વિભાગના ઇજનેર, જિલ્લા શિક્ષણાધિકારી, વન સંરક્ષક સહિતના 30 સભ્યોને જવાબદારી સોંપી દેવામાં આવેલ છે. હિટવેવની આગાહીના પગલે રાજ્ય સરકાર દ્વારા ખાસ ગુજરાત હિટવેવ એક્શન પ્લાન ૨૦૨૪ તૈયાર કરવામાં આવેલ છે. હિટવેવને સાચલન્ટ ડિઝાસ્ટર તરીકે ગણવામાં આવતું હોય, રાજકોટ જિલ્લામાં આ હિટવેવ એક્શન પ્લાનનો ચુસ્તપણે અમલ કરી તકેદારીના પગલા લેવા માટે જિલ્લા કલેક્ટર પ્રભવ જોશી દ્વારા આદેશ કરી દેવામાં આવેલ છે.

આ માટે જિલ્લા, તાલુકા અને ગ્રામ્ય

વિસ્તારોમાં હિટવેવ સંબંધી ટ્રીપેડનેસ અંગે કરવાની થતી કામગીરી અંગે માર્ગદર્શિકા પણ જાહેર કરી અને ચુસ્તપણે અમલ કરવા માટે અધિકારીઓને તાકીદ કરી દેવામાં આવી છે.

હિટવેવ એક્શન પ્લાન અંતર્ગત જિલ્લામાં ગરમીથી સંવેદનશીલ વિસ્તારોની યાદી બનાવાશે તેમજ ગરમીની ત્રુટિ દરમિયાન મૃત્યુના તમામ કારણો અને હોસ્પિટલમાં દાખલ થતા દર્દીઓ પર આ ટાસ્ક ફોર્સ દેખરેખ રાખવામાં આવશે. હિટવેવ એક્શન પ્લાન અંગે સૂચના માર્ગદર્શન આ કમીટી દ્વારા વખતોવખત આપવામાં આવશે. આ ઉપરાંત જિલ્લામાં આવેલ જાહેર સ્થળો, પ્રવાસન સ્થળો, બસ સ્ટેન્ડ સહિતના વિસ્તારોમાં પીવાના પાણી, જરૂરી મેડીસીન, ફુલ રેસ્ટોર્ન શેડની વ્યવસ્થા સહિતની બાબતો આ ટાસ્ક ફોર્સ દ્વારા ચકાસવામાં આવશે. તેમજ મનરેગા સાઈટ, બાંધકામ સાઈટ પર મજૂરી કામમાં

રોકાયેલા તમામ કામદારો માટે આરામના શેડસ, પીવાનું સ્વચ્છ પાણી પુરૂ પાડવા તેમજ દાતાઓને, મનરેગાના કામદારોને છાશ, લીંબુ પાણીનું વિતરણ કરવા પ્રોત્સાહિત કરાશે.

તાલુકા કક્ષાએ તાલુકા વિકાસ અધિકારી દ્વારા ગ્રામ પંચાયતોમાં હિટવેવ સંબંધીત પ્રીપેડનેસ અંગે ખાતરી કરાશે. પુનઃવર્સન કેન્દ્રો અને તેના માટે જરૂરી સામગ્રીની વ્યવસ્થા, ગ્રામ્ય સ્તરે છાશ અને ઠંડી છતના મહત્વ અંગે જાગૃતતા કેળવાશે. જ્યારે ગ્રામ્ય વિસ્તારોમાં પણ બાષ્પીભવન દ્વારા પર્યાવરણને ઠંડુ કરવા માટે તળાવોનું બાંધકામ, કૃત્રિમ તળાવો જેવી વૈકલ્પિક આજીવિકા પ્રવૃત્તિ માટે પ્રોત્સાહિત કરાશે. લોકોને ગરમી અને આકરા તાપથી બચાવવા માટે ના પગલા, પીવાના પાણીની ઉપલબ્ધતા સહિતની બાબતો અંગે આ ટાસ્ક ફોર્સ કામગીરી કરશે.

હનુમાન જન્મ જયંતિ નિમિત્તે પશુઓને પીવા માટેની કુંડીઓનું ફીમાં વિતરણ કરતું જૂનાગઢનું ગિરનારી ગ્રુપ

જૂનાગઢ, તા. ૨૪: જૂનાગઢના ગિરનારી ગ્રુપના સમીર દત્તાણી તથા સંજય બુહેયાની એક અખબારી યાદીમાં જણાવવામાં આવે છે કે, શહેરના જુદા જુદા વિસ્તારોમાં ભગવાન શ્રી રામચંદ્રજીના પરમ ભક્ત પવનપુત્ર શ્રી હનુમાનજી મહારાજની જન્મ જયંતીમાં હનુમાન ચાલીસા, સુંદરકાંડના પાઠ, બટુક ભોજન, મંદિર સુશોભિત સહિત વિવિધ કાર્યક્રમો યોજી ધામ ધૂમ પૂર્વક ઉજવણી કરવામાં આવી હતી. ઝાંઝરડા ચોકડીએ આવેલ શ્રી જલારામ ભક્તિ ધામ જલારામ મંદિર ખાતે દેકારા ગ્રુપ દ્વારા બાળકો માટે વિવિધ પ્રકારની સ્પર્ધાઓનું આયોજન કરવામાં આવેલ હતું. અને પ્રોત્સાહનરૂપી ઈનામ આપવામાં આવેલ હતા. આ કાર્યક્રમનું સંચાલન સાગરભાઈ નિર્મળ સહિતના કાર્યકરો દ્વારા કરવામાં આવેલ હતું. સાથે બટુક ભોજનની કામગીરીમાં ગિરનારી ગ્રુપ સહયોગી થયું હતું. અને વિશેષમાં વર્તમાન સ્થિતિમાં ખૂબ જ ગરમી પડવાના કારણે



બપોરના સમયે પશુ, પંખીઓને પાણી પીવા માટેની તકલીફો પડતી હોવાનું જોવામાં આવેલ હતું. જેથી કરીને શહેરના જુદા જુદા વિસ્તારોમાં સર્વે કરીને પશુઓને પીવાના પાણીની તકલીફ ન પડે તે માટે સિમેન્ટની કુંડીઓનું ફી માં વિતરણ કરી બાજુમાં રહેતા લોકોને આ કુંડીઓમાં દિવસ દરમિયાન સ્વચ્છતા રાખીને ક્યારે અને કેટલું પાણી ભરવું એ અંગેનું માર્ગદર્શન આપવામાં આવેલ હતું. આ



સદકાર્યમાં જૂનાગઢના જાણીતા મધરહુડ હોસ્પિટલના ડો. ડાચના અજુડીયા સુવાગીયા (સ્ત્રી રોગ નિષ્ણાંત) મેડમ જોડાયા હતાં. ને પોતાના વક્તવ્યમાં ગિરનારી ગ્રુપની કામગીરી ખૂબ જ સરાહનીય ને ધન્યતાને પાત્ર છે. તેમ જણાવેલ હતું. આ કામગીરીમાં ગિરનારી ગ્રુપના સભ્યશ્રીઓ પી.બી.ઉનડકટ સાહેબ, ભાર્ગવભાઈ દેવમુરારી, સમીરભાઈ ઉનડકટ, સુધીરભાઈ

રાજા, નરેન્દ્રસિંહ ચુડાસમા, સુરેશભાઈ વાઢીયા, સંદીપભાઈ ધોરડા, હરેશભાઈ કારીયા, દિનેશભાઈ રામાણી, વિનયભાઈ ઝાલાવાડીયા, ભાવેશભાઈ સુતરીયા, કિરીટભાઈ તન્ના, સુભાષભાઈ વાડલીયા, નેહલભાઈ પોપટ, બીપીનભાઈ ઠક્કર, શુભભાઈ વાઢીયા, મનીષભાઈ રાજા સહિતના લોકોએ તન, મન અને ધનથી સેવાઓ આપેલ હતી તેમ યાદીના અંતે જણાવેલ હતું.

ભારત-પાક સરહદે ICAR-CMFRI દ્વારા વિકસિત વ્યૂહાત્મક સીવીડ ફાર્મિંગની સાઈટ મુલાકાત લઈ પીએમઓના મુખ્ય અગ્રસચિવ પ્રભાવિત થયા

■ મુખ્ય અગ્રસચિવએ પ્રોજેક્ટ સાઈટ ઉપર ચાલી રહેલ કામકાજની અધિકારીઓ પાસેથી તલસ્પર્શી વિગતો જાણી

વેરાવળ, તા. ૨૪: વડાપ્રધાન મોદીના અગ્ર સચિવ ડો.પી.કે.મિશ્રાએ ગુજરાતમાં ભારત-પાક સરહદે આવેલ કોરી પડાલા દરિયાઈ ખાડીમાં સેન્ટ્રલ મરીન ફિશરીઝ રિસર્ચ ઇન્સ્ટિટ્યૂટ દ્વારા વિકસિત નવીન અને વ્યૂહાત્મક સીવીડ ફાર્મિંગ સાઈટની મુલાકાત લઈ ત્યાં થતી કામગીરીથી પ્રભાવિત થયા હતા. આ મુલાકાતે ખેડૂતોની સુખાકારી સાથે રાજકીય અને સામાજિક સુરક્ષા સુનિશ્ચિત કરવાના વિશાળ સંદર્ભમાં ભારતના મેરીકલ્ચર ઇતિહાસમાં એક મુખ્ય ક્ષણ તરીકે ચિહ્નિત કર્યું છે. જેનાથી ભારતના સીવીડ મિશનને વેગ મળવાની સાથે દરિયાઈ શેવાળની ખેતી દ્વારા કચ્છની સમૃદ્ધિ, વિકાસ, મહિલા તથા સ્થાનિક રોજગારી માટેના નવા આયામો સ્થાપિત થઈ રહ્યા છે.

CMFRI દ્વારા વિકસિત કસ્ટમાઈઝ્ડ સ્વદેશી અને આધુનિક HDPE સીવીડ રાફ્ટની ડિઝાઇન અને વિકાસ, ખેતી તકનીક, તેનું ઉત્પાદન, પ્રદર્શન અને ટકાઉ ખેતી પદ્ધતિઓ જેવી વિકાસલક્ષી પ્રવૃત્તિઓની પ્રિન્સિપલ સેક્રેટરીને ડો. સુરેશ



તસવીર: રવિ ખખર, ગીર સોમનાથ

કુમાર મોજજડા દ્વારા માહિતી આપવામાં આવી હતી. હાલ પીએમો કાર્યાલય અને ગૃહ મંત્રાલય દ્વારા સંચાલિત ફિશરીઝ ડિપાર્ટમેન્ટનો સૌથી ઉચ્ચ પ્રાથમિકતા મિશન પ્રોજેક્ટ હાલ CMFRI વેરાવળ રિસર્ચ સેન્ટર દ્વારા ડો. સ્વાતિલક્ષ્મી પી. એસ., પ્રોજેક્ટ પીઆઈ ડો.દિવ્યું ડી., પ્રોજેક્ટ નોડલ ઓફિસર ડો. સુરેશ કુમાર મોજજડા અને પ્રોજેક્ટના વાચ.પી. જયેશ દેવળીયા દ્વારા કચ્છમાં ભારત-પાક બોર્ડર સહિત વિવિધ દરિયાઈ ખાડીમાં ચલાવાઈ રહ્યો છે જેની ભારતના કેબિનેટ સચિવ દ્વારા સમીક્ષા કરવામાં આવે છે.

અગ્ર સચિવે આ પ્રોજેક્ટ અંતર્ગત સમુદ્રી શેવાળની ખેતી દ્વારા ઉત્પાદનની આર્થિક અને સામાજિક અસરોને લગતી

ચર્ચામાં ઉંડો રસ દર્શાવ્યો હતો. આ પ્રોજેક્ટમાં ખેતી HDPE રાફ્ટ દ્વારા કરવામાં આવે છે જે સ્થિતિસ્થાપક સીવીડ પ્રજાતિઓ જેવી કે કમ્પાસાયકશની ખેતી કરવા માટે ઉત્તમ છે. પ્રત્યેક રાફ્ટ, જેની કિંમત રૂ.૧૬ હજાર છે તે ૨૦ વર્ષનું નોંધપાત્ર આયુષ્ય ધરાવે છે અને ઉત્પાદન માટે મદદરૂપ છે. આ HDPE રાફ્ટની લવચીકતા, ચાલાકી અને કામગીરીમાં સરળતા જેવી ટેકનોલોજી વિશેષતાઓથી આધારીત, ગ્રીડ ટેકનોલોજી તમિલનાડુ જેવા રાજ્યોમાં ઉપયોગમાં લેવાતી પરંપરાગત પદ્ધતિઓને વટાવીને કાર્યક્ષમતાના નવા યુગની શરૂઆત કરી રહી છે. પ્રતિ રાફ્ટ ૦.૩ થી ૦.૫ ટન સુધીના વજનનો સામનો કરવા સક્ષમ છે.

પ્રોજેક્ટનું વ્યૂહાત્મક મહત્વ ખાસ કરીને કચ્છ જેવા પ્રદેશોમાં, જે સંવેદનશીલ ભારત-પાકિસ્તાન સરહદે સ્થિત છે તે પ્રોજેક્ટની મુખ્ય વિશેષતાઓમાંની એક છે કે જે સીવીડ ક્ષેત્રને પુનઃવ્યાખ્યાયિત કરવા અને નવીન ગ્રીડ તકનીકની સંભવિતતાનો ઉપયોગ કરવા માટે તૈયાર છે. આ ઇંઉડઉ રાફ્ટ ટેકનોલોજી સીવીડ મેરીકલ્ચર દૃશ્યમાં ગોમ-ચેન્જર તરીકે સાબિત થઈ રહી છે. મુલાકાત દરમિયાન પ્રદર્શિત કરાયેલ નવીનતમ ICAR-CMFRIની ગ્રીડ ટેકનોલોજી વડાપ્રધાન દ્વારા અપનાવવામાં આવેલી 'આત્મનિર્ભર ભારત'ની ભાવનાને દર્શાવે છે. સ્વદેશી નિપુણતા અને અદ્યતન ટેકનોલોજીનો ઉપયોગ કરીને સીવીડ ખેડૂતોની સમસ્યાનું સમાધાન માટે અને સીવીડ મેરીકલ્ચર દ્વારા સમૃદ્ધિની નવી ક્ષિતિજો કરવા માટે તૈયાર છે.

આ મુલાકાતથી ICAR-CMFRI મેરીકલ્ચરની પહેલને ટેકનોલોજીની નવીનતાઓ અને આવનારા સમયમાં ખેડૂતોની સુખાકારીમાં નવા માર્ગો માટેનો માર્ગ મોકળો થવાની અપેક્ષા છે. દેશના વડાપ્રધાનના અગ્ર સચિવ સાથે બોર્ડર સિક્યુરિટી ફોર્સિસ (બીએસએફ) ના મહાનિર્દેશક; અગ્ર સચિવ, પ્રવાસન વિભાગ, મુખ્ય વન સંરક્ષક, ભુજના જિલ્લા કલેક્ટર, રેન્જ પોલીસ મહાનિરીક્ષક અને ફિશરીઝ વિભાગના પરિષ્ઠ અધિકારીઓ પણ આ કાર્યક્રમમાં સહભાગી હતા.

રાજકોટની ૧૪૧ સોસાયટીઓમાં ૧૦૦ ટકા મતદાન માટે મ્યુ. કોર્પો.નાં અધિકારીઓને જવાબદારી

■ અધિકારીઓ સોસાયટીમાં રૂબરૂ જઈ મતદાન જાગૃતિ ઝુંબેશ કરશે

રાજકોટ, તા. ૨૪: લોકસભાની ચૂંટણી નજીક આવી ગઈ છે ત્યારે આ ચૂંટણીમાં ખાસ કરીને લોકો વધુને વધુ મતદાન કરે તે માટે ચૂંટણી પંચ દ્વારા સંબંધિત અધિકારીઓને ખાસ સૂચના આપવામાં આવી છે અને આ સૂચના અનુસંધાને સરકારી અધિકારીઓ દ્વારા વિવિધ સ્થળોએ લોકો વધુને વધુ મતદાન કરે તે માટે જાગૃતિ ઝુંબેશ ચલાવી રહ્યા છે. ત્યારે રાજકોટ મહાનગરપાલિકા દ્વારા પણ રાજકોટ શહેરની જુદી જુદી સોસાયટીઓમાં



લોકો વધુને વધુ મતદાન કરે તે માટે ૧૪૧ જેટલા એએસઆઈ, એન્જીનીયર તથા વોર્ડ ઓફિસર કક્ષાના અધિકારીઓની નિમણૂક કરવામાં આવી છે. આ અધિકારીઓને રાજકોટ શહેરની જુદી જુદી

સોસાયટીઓમાં ૧૦૦ ટકા મતદાન થાય તે માટેની વિશેષ જવાબદારી સોંપવામાં આવી છે. આ અધિકારીઓ દ્વારા તેમને સોંપવામાં આવેલી સોસાયટીમાં રૂબરૂ જઈ અને સોસાયટીના પ્રમુખ સાથે બેઠક કરી સોસાયટીના તમામ લોકો ૧૦૦ ટકા મતદાન કરે તે માટેની સહમતી લેવામાં આવી રહી છે. રાજકોટ શહેરના જુદા જુદા વિસ્તારોમાં આવેલી આ સોસાયટીઓમાં કોર્પોરેશનના અધિકારીઓ રૂબરૂ જઈ રહ્યા છે અને સોસાયટીના રહેવાસીઓને ૧૦૦ ટકા મતદાન કરવા માટે સમજાવી અને સોસાયટીના આગેવાનો સાથે સંપૂર્ણ મતદાન માટેના લેખિતમાં એમઓયુ પણ કરવામાં આવી રહ્યા છે.

રાજકોટ નાગરિક સહકારી બેંક લિ. દ્વારા '૨૬મો નિ:શૂલ્ક ક્રિકેટ કોર્ચીંગ કેમ્પ યોજાશે

તા. ૨૫ થી ૩૦ એપ્રિલ સુધી ફોર્મ વિતરણ અને પરત સ્વીકારાશે: તા.૩ મે થી પ્રારંભ: બેંકની રાજકોટની તમામ શાખામાંથી ફોર્મ વિતરણ અને પરત આપવાની સગવડતા: ક્રિકેટ કોર્ચીંગ કેમ્પનો પ્રારંભ તા. ૩ મેને શુક્રવારથી થશે

સામના મિરર, સંવાદદાતા

આજના સમયમાં અભ્યાસ કરતાં બાળકોને જોઈ વાલીઓ ચિંતાતુર રહે છે કે ભણવામાંથી ઉંચા આવે તો કંઈક રમત-ગમત કરી શકે ? કાશ...

દરેક માતા-પિતાની ચિંતાને દૂર કરવા અને દક્ષતર, પુસ્તકો, નોટબુકો, વિડીયો ગેમ, મોબાઈલને છોડી, રમત ક્ષેત્રે કારકિર્દી ઘડવાની સુવર્ણ તક આપવા માટે, રાજકોટ નાગરિક સહકારી બેંક લિ. દ્વારા '૨૬'માં નિ:શૂલ્ક ક્રિકેટ કોર્ચીંગ કેમ્પનું આયોજન કરાયેલું છે.

આ કેમ્પ અંગે વિસ્તૃત માહિતી આપીએ તો, કેમ્પમાં ભાગ લેવા માટેનું પ્રવેશ ફોર્મ વિતરણ અને સંપૂર્ણ વિગત ભરીને પરત આપવા માટે, તા. ૨૫ થી ૩૦ એપ્રિલ, સવારે ૧૦ થી ૨ અને ૩ થી ૫ દરમિયાન બેંકની રાજકોટની તમામ શાખાઓમાં સુવિધા છે.

ક્રિકેટ કોર્ચીંગ કેમ્પનો પ્રારંભ તા. ૩ મેને શુક્રવારથી થશે. સમય સવારે ૬.૩૦થી ૮નો છે. અત્રે ખાસ ઉદ્દેશનીય છે કે અત્યાર સુધીમાં આ કેમ્પ દરમિયાન ૩૮,૭૬૩ ભાવિ ક્રિકેટરોએ તાલીમ મેળવી છે.

આ કેમ્પમાં ૪ થી ૧૬ વર્ષના બાળકો (બોયઝ એન્ડ ગર્લ્સ)ને ધનિષ્ઠ તાલીમ આપવામાં આવશે.

કેમ્પના આયોજન માટે જીભ્મીભાઈ દક્ષીણી



(કાર્યકારી ચેરમેન). દીપકભાઈ મકવાણા (ડિરેક્ટર અને પ્રોજેક્ટ ચેરમેન), હંસરાજભાઈ ગજેરા-અશોકભાઈ ગાંધી (પ્રોજેક્ટ ડિરેક્ટર). ડિરેક્ટરગણમાંથી શૈલેષભાઈ ઠાકર, નલિનભાઈ વસા, જ્યોતીન્દ્રભાઈ મહેતા, કલ્પકભાઈ મણીઆર, ટપુભાઈ લીંબાસીયા, ડાયાભાઈ ડેલાવાળા, અર્જુનભાઈ શિંગાળા, ચંદ્રેશભાઈ ધોળકીયા, કીર્તિદાબેન જાદવ, માધવભાઈ દવે. દિનેશભાઈ પાઠક,

રાજશ્રીબેન જાની, દીપકભાઈ બકરાણીયા, કાર્તિકેયભાઈ પારેખ, મંગેશજી જોશી. શૈલેષભાઈ મકવાણા, હરેશભાઈ ઠક્કર, હસમુખભાઈ હિંડોયા (કો-ઓપ્ટ), હર્ષિતભાઈ કાવર (કો-ઓપ્ટ), વિનોદ કુમાર શર્મા (જનરલ મેનેજર-સીઈઓ)ના માર્ગદર્શક હેઠળ વિપુલભાઈ દવે-જીજ્ઞેશભાઈ દવે-અજયભાઈ ચાવડા (વહીવટી ઇન્ચાર્જ), કૌશિકભાઈ અઢીયા (કોચ અને ફીલ્ડ ઇન્ચાર્જ), હિતેશભાઈ ચોકસી-કમલેશભાઈ રાઠોડ-સચીનભાઈ ઘેલાણી (સંયોજક), કમીટી મેમ્બર લલીતભાઈ વડેરીયા, મુરલીભાઈ દવે, રજનીકાંત રાયચુરા, જયેશભાઈ છાટપાર, મનીશભાઈ શેઠ, કામેશ્વરભાઈ સાંગાણી, ભવાનીસિંહ રાઠોડ, કિશોરભાઈ મુંગલપરા, જયભાઈ ચગ, ખુમેશભાઈ ગોસાઈ, નિગમભાઈ ટાંક, ભરતભાઈ કુંવરીયા, દિલીપભાઈ જાદવ, હિતેષભાઈ રાચ્છ, મનસુખભાઈ ગજેરા, સાગરભાઈ શાહ, નિલેશભાઈ શાહ, વૈરાજભાઈ જાની, દર્શનભાઈ જોશી, પરાગભાઈ બુદ્ધદેવ, દ્વારકેશભાઈ ઝીંઝુવાડીયા, ધર્મેશભાઈ ટાંક, અલ્પેશભાઈ જોબનપુત્રા, દિનેશભાઈ ગોહેલ, આનંદભાઈ જરીયા, પ્રદીપસિંહ સરવૈયા, પ્રતિકભાઈ ધામેચા, ધર્મેન્દ્રભાઈ રાઠોડ, અલ્પેશ મહેતા વગેરે અથાગ જહેમત ઉઠાવે છે.

સાવરકુંડલામાં બાળકો માટે ચાલતી પુષ્ટિમાર્ગીય પાઠશાળા

સાવરકુંડલા, તા. ૨૪: શ્રી વીક્રુલેશ પાઠશાળા જેસર રોડ ઉપર આપશ્રી ની આજ્ઞાથી ઘણા વર્ષથી પુષ્ટિ માગ્રિય પાઠશાળા બાલકો માટે ચાલી રહી છે જેમાં સંચાલક નીલમબેન લાડવા તથા અન્ય બહેનોના સહકારથી બાલકોને પુષ્ટિમાર્ગનું પાયાનું જ્ઞાન આપવામાં આવી રહ્યું છે હાલ સમર વેકેશનને લઈ એક આયોજન કરવામાં આવેલ જેમાં ૫ વરસથી લઈ ને ચૌદ વરસના બાલકોએ ભાગ લીધેલ વિવિધ સ્પર્ધા રાખેલ જેમકે ચિત્રકામ રંગોલી માટીકામ પુષ્ટિમાગ્રિય તથા શ્રીંગાર પ્રશ્નોત્તરી રમતગમત વિગેરેમાં ઉત્સાહ પુર્વક ભાગ લીધેલ આ કાર્ય સફળ બનાવવા જેમને પાઠશાળા ની શરૂઆત થી જ પોતાના મકાનની અંદર જ ચાલુ કરવા પરમભગવદીય ભરતભાઈ બૂહા તેમજ આજુબાજુ વાળાએ ખુબ જ સહકાર આપી રહ્યા છે વધુ માં બાલકોને વધુ પ્રોત્સાહન આપવા માટે શ્રી મહાપ્રભુજી બેઠકજીના કમિટીભાઈઓ તથા બહેનોએ હાજરી આપેલ જેમાં વિજયભાઈ વસાણી



રિપોર્ટર: યોગેશ ઉનડકટ સાવરકુંડલા

કીરતીભાઈ રૂપારેલ અરવિંદભાઈ ખીમાણી હસુભાઈ વડેરા વલભભાઈ રાદડીયા મુકુંદ ભાઈ ચંદારાણા એ હાજરી આપી બાલકોને પ્રોત્સાહિત કરેલ.

આ તકે નીલમબેન લાડવા દ્વારા બાલકો ના હાથે આવેલા વડીલોને પુષ્પગચ્છથી સનમાનીત કરેલ જે સમયે ભાઈશ્રી મુકુંદ ભાઈ ચંદારાણાએ દરેકને બીરદાવેલ તથા વિજયભાઈ વસાણીએ

ભરતભાઈ બૂહા બાલકોના વાલીઓ બાલકોને સંચાલકો દરેકને ધન્યવાદ આપેલ સૌ નો સાથ સૌનો વિકાસ આપણા વડાપ્રધાન નરેન્દ્ર ભાઈ મોદીના સુત્ર ને યાદ કરેલ તેમજ દરેક બાલકો તીલક કરી હું વૈષ્ણવ છુ તે ઓળખ આપી શકે ધ્યાન દોરવેલ તથા બહેનોને ખાસ કીર્તન ક્લાસ માટે વિનંતી કરેલ આપણા પ્રભુ કિર્તનથી ખુબ જ રાજી

થાય છે જેથી પણ કીર્તન ક્લાસ કરી કીર્તન શીખવા જરૂરી છે આ તકે પાઠશાળા માટે પોતાના જ મકાનગ્રાઉન્ડ ભાઈશ્રી ભરતભાઈ બૂહા તેમજ નીલમબેન આશીષભાઈ લાડવા તથા પ્રિન્સીપાલ વૈશાલીબેન તેમજ ઉપ્રીબેન ઘકાણા નેહલબેન મશરૂ પ્રિયંકાબેન સુચક તથા બીજા બહેનોએ સારી જહેમત ઉઠાવેલ તથા બાલકોને સારૂ પુષ્ટિમાગ્રીય જ્ઞાન મળી રહે તે માટે તેમના વાલીઓએ સારો એવો સહકાર આપેલ દરેકનો શ્રી મહાપ્રભુજી બેઠક જીવતી તેમજ આપશ્રી વતી આભાર વિજયભાઈએ વ્યક્ત કરેલ તથા સ્મૃતિ રૂપે પાઠશાળા કરવા દરેક વિદ્યાર્થીને આસન આપેલ તથા બીજા વૈષ્ણવો એ પણ તનમનધનથી સહકાર આપેલ છે આ તકે શ્રી વીક્રુલેશ પાઠશાળાના સંચાલક નીલમબેન લાડવાએ સૌ નો આભાર માનેલ તેમજ ભવિષ્યમા આપ સૌનો સાથ સહકાર મળી રહેશે તેવી આશા વ્યક્ત કરેલ છે.

ભક્તરાજ
શ્રી લાલાબાપા



મંગળવારે ગોંડલમાં શ્રી
લાલમંદિર મોચી જ્ઞાતિના સંતશ્રી
પૂ.લાલાબાપાને પૂજ્યતિથી મહોત્સવ

કળશ સ્થાપન, સંતોના આર્શિવચન, શોભાયાત્રા, સંતવાણી સહિતના કાર્યક્રમો

સામના મિરર, સંવાદદાતા સંત શિરોમણી મોચી જ્ઞાતિ રત્ન ભક્તરાજ શ્રી લાલાબાપાનો ૮૩ મો પૂજ્યતિથી મહોત્સવ શ્રી લાલાબાપા મંદિર ધામ-ગોંડલ નિજધામ ખાતે મંગળવાર ના રોજ મહોત્સવનું આયોજન કરવામાં આવેલ હોવાનું શ્રી લાલ મંદિર મહંતશ્રી પરસોતમદાસજીની યાદીમાં જણાવેલ છે. શ્રી લાલ મંદિર દેવપરા ખાતે સવારે ૭-૩૦ કલાકે સનાતન ધર્મ આરોહણ, કળશ સ્થાપન, વડવાણી જગ્યાના સંતો મહંતો દ્વારા થશે, સવારે ૮-૦૦ કલાકે ભવ્ય શોભાયાત્રા શહેરના વિવિધ રાજ માર્ગો ફરી શ્રી લાલાબાપાની સમાધી ઘોઘાવદર ચોકમાં જશે અને

બપોરે ૧૧-૦૦ કલાકે તથા સાંજે ૭-૦૦ કલાકે સમુહ પ્રસાદનું આયોજન ખત્રીવાડી (વેરીદરવાજાની અંદર) ખાતે રાખેલ છે. તેમજ પૂજ્ય બાપાની ૮૩ મી પૂજ્યતિથી ના આ જીવન ભોજન સમારંભ દાતા સ્વ. શ્રી વિરજીભાઈ મેઘજીભાઈ ચાવડા પરિવાર (યુ.એસ.એ.) ના પરિવારજનો પધારશે.

આ ઉપરાંત બપોરે ૨-૩૦ કલાકે ધર્મસભા, રામધુન સત્સંગ શ્રી રામેશ્વર રામધુન મંડળ ગોંડલ ધ્વારા ધર્મસભા, રામધુન યોજાશે, તેમજ રાત્રે ૯-૩૦ કલાકે ભક્તિ સંધ્યા કાર્યક્રમ શ્રી અશોકભાઈ ભાયાણી “રામ નામ કે હરિ મોતી” પ્રખ્યાત ઢ્હારા ભજનનું રસપાન કરાવશે આ ભજન સંધ્યામાં વિશેષ ઉપસ્થિતિ શ્રી

દાસીજીવણના આરાધક ડો. નિરંજનભાઈ રાજયગુરુ, આંનંદ આશ્રમ (ઘોઘાવદર) પધારશે.

સમગ્ર મહોત્સવનું સંચાલન શ્રી લાલાબાપા મંદિર ધામ-ગોંડલ મહંતશ્રી પરસોતમબાપાના વડપણ હેઠળ તથા શ્રી ગોંડલ મોચી સમાજ, શ્રી લાલ સેવક મંડળ ગોંડલ, શ્રી લાલ સ્મારક ટ્રસ્ટ - ગોંડલ તથા સમસ્ત પૂ.બાપાના ભાવિક ભક્તજનોના સહકાર ધ્વારા મહોત્સવ ઉજવાશે ભાવિકોને ઉપસ્થિત રહેવા શ્રી ગોંડલ મોચી સમાજના પ્રમુખશ્રી નરેન્દ્રભાઈ કે. વાળા તથા શ્રી લાલ મંદિરના વ્યવસ્થાપક શ્રી ભરતભાઈ પી. ચુડાસમા તથા પત્રકારશ્રી સુરેશભાઈ ચૌહાણની યાદીમાં જણાવ્યું છે.

એસી, રેફ્રિજરેટરની ડિમાન્ડમાં ૪૦ ટકાનો

ઉછાળો: પ્રિમિયમ પ્રોડક્ટનો કેન્દ્ર વધ્યો

ઉનાળો વહેલો શરૂ થતા જ વેચાણ વધ્યું: વાઈ-ફાઈ વાળા એસી અને સ્માર્ટ રેફ્રિજરેટરની માંગ વધી

રાજકોટ, તા.૨૩ આ વર્ષે ઉનાળો સખત વધ્યો છે. ગરમીની શરૂઆતથી જ ઉકળાટનો અનુભવ થઈ રહ્યો છે. ત્યારે હવે ગરમી ૪૪ ડિગ્રીએ પહોંચી છે આથી લોકો ઉકળાટથી ત્રાહીમામ થઈ ઉઠ્યા છે. બપોરના સમયે ઘરની બહાર નિકળવાનું બંધ કરી દીધું તેમજ ઠંડક વાળી વસ્તુઓનું સેવન વધ્યું છે. લોકો ગરમીથી બચવા અનેક પ્રયાસો કરી રહ્યા છે. જેના કારણે આ વર્ષે એસી, પંખા, રેફ્રિજરેટરની ડિમાન્ડમાં મોટો ઉછાળો નોંધાયો છે.

આ વર્ષે એસીમાં ૪૦ ટકાનો, રેફ્રિજરેટરમાં ૨૫ ટકાનો વધારો થયો છે. ગત વર્ષે ઉનાળાની શરૂઆતમાં કમોસમી વરસાદ પડવાથી ઉનાળો મોડો જામ્યો

હતો. અલનીનોની આગાહીને પગલે વાદળીયુ વાતાવરણ રહ્યું હતું. આથી ગરમીની સીઝન પણ મોડી શરૂ થઈ હતી જેને પગલે એસી, રેફ્રિજરેટર, પંખાની ખરીદી પર પણ અસર થઈ હતી. જ્યારે આ વર્ષે સુરજ દેવતા જાણે કોપાયમાન થયા હોય તેવું લાગી રહ્યું છે.

કિરણ ઇલેક્ટ્રોનિક્સના રાજુભાઈ પટેલ જણાવે છે કે ગત વર્ષ કરતા આ વર્ષ ખુબ સાડુ છે. ડિમાન્ડમાં ૩૦ ટકાનો વધારો નોંધાયો છે. હાલ એસીની માંગ કરી રહ્યા છે. ડ્યુલી ઈન્વર્ટર ટેકનોલોજી ધરાવે છે અને પાવર બચત પણ કરે છે. મોટા ઈન્ડોરમાં ફુલીન વધુ આપે છે. આ ઉપરાંત આ ટેકનોલોજી વાળા એસીએ નવી પ્રિમિયમ બ્રાન્ડ બનાવી છે. જે વાઈ-ફાઈ

ઉપલબ્ધ કરે છે. જેને તમે ફોનમાં એપ્લીકેશન ડાઉનલોડ કરી એસીને ચલાવી શકો છો.

ઇલેક્ટ્રીસિટી બીલ કંટ્રોલ કરી શકાય તે માટે ઓટોમેટીક ફીચર આપવામાં આવ્યા છે. લોકો હવે પ્રાઈઝની સાથે નવા ફિચર અને કંપની બ્રાન્ડ પર ફોકસ કરી રહ્યા છે. જેમાં એલજીના ઓટો ઓફ ફિચર છે જે ૧૦૦ ટકા કન્વર્ટીબલ છે. જેના કારણે ૪૦થી ૫૦ ટકા બીલમાં બચત થાય છે. આ ઉપરાંત આ વખતે મોર્ડન ઘરોમાં હાઈડ અવે ફોર વે કેસેટ, વન વે કેસેટ જેવા એસી બજારમાં ઉપલબ્ધ છે. જેની પ્રાઈઝ રૂ.૭૦,૦૦૦થી ૧.૫૦ લાખ સુધીની છે.

રેફ્રિજરેટરમાં ડબલ ડોરના પાવર કંટ્રોલરની માંગ વધી છે. લોકો જુના

રેફ્રિજરેટર વેચી નવા લેવાનો કેન્દ્ર વધ્યો છે. ડબલ ડોરમાં પણ અનેક વસ્તુઓનો સમાવેશ કરી શકાય છે. અને વાઈ-ફાઈની સુવિધા અપાય છે.

જેમાં રેફ્રિજરેટરમાં પણ એક સ્ક્રીન આપવામાં આવશે. સીંગલ ડોર રેફ્રિજરેટરની પ્રાઈઝ- ૧૧,૦૦૦થી ૨૦,૦૦૦, ડબલ ડોરની ૨૨થી ૫૫ હજાર અને સાઈડ બાય સાઈડના ૫૫ હજારથી ૧ લાખથી વધુની પ્રાઈઝમાં રેફ્રિજરેટર ઉપલબ્ધ છે. એસીની વાત કરીએ તો રૂ.૩૫ હજારથી ૬૦ હજાર સુધીના એસીનું વેચાણ થઈ રહ્યું છે.

હાલ એપ્રિલ મહિનો ચાલુ છે. આગામી મે-જુન માસમાં સૌથી વધુ આકરો તાપ પડી શકે છે.

નો ફેવર, નો ફિઅર...


સામના મિરર

Daily Morning Newspaper



ડિજિટલ ભારતની સાથે

તમે પણ બનો ડિજિટલ...

તમારા ધંધા-વેપારની
જાહેરાત 'સામના મિરર'માં

આપી આપના

વ્યવસાયને પહોંચાડો

લાખો વાંચકો સુધી...



મોબાઇલમાં નિયમિત સમાચારો મેળવવા

વોટ્સએપ પર

Hાં લખીને મોકલો

98983 17826

અને જોડાઈ જાવ અમારી સાથે...





*લાઈફ ટાઇમ ડિમેટ એકાઉન્ટ ફ્રી

ફ્રી એડવાઈઝરી

EQUITY STOCK

IPO/SME IPO

OPTION TRADING

NIFTY BANK NIFTY

COMODITY

CURRENCY

દરરોજ ફ્રી માહિતી મેળવવા માટે આપેલ
QR CODE SCAN કરીને જોઈન કરો.



Mayuri Medam : 63555 17630

f AM trading @ am_trading71

- 200 sq ft with attached toilet and wash basin 2 nd floor Shop no 24 Road side view
 - Atlantis hills Near Ramdevpir chowkdi
 - Rent 10000 Advance 2 deposit lift and general toilet available
 - 11 months agreement compulsory
- Contact- 9725078721**

મધુવન કોચિંગ ક્લાસીસ સંભાળી શકે તેવા સ્ટાફની જરૂરીયાત છે.

રૂબરૂ મળવાનો સમય સોમવારથી મંગળવાર સવારે ૧૦ થી ૧૨ અને સાંજે ૪ થી ૬

ધોરણ ૧૦-૧૨ બાદ યુપીએસસી અને જીપીએસસીના કોચિંગ ક્લાસ સંભાળી શકે તેવાં ઉત્સવાહસ કોચની જરૂર છે. આઈર્ષિક પગાર

Mo.80000 11119

ADDRESS: B,210 AALP, LIMDA CHOK RAJKOT

નાગેશ્વરમાં ક્સમાં પ્લોટ વેચવાનો છે પાણીના સંપની પાછળ 490 વાર 25000 ભાવ

Mo.9898317826

VS GRAPHICS

આપના
ન્યુઝ પેપરને
આપીશુ એક
નવી ઉંચાઈ



મહેનત અમારી,
સફળતા તમારી



સચોટ માર્ગદર્શક
અદ્ભુત લે-આઉટ
અવનવી તસવીરો સાથે

M : 94097 57062